



കേരള ഗസറ്റ് KERALA GAZETTE

അസാധാരണം EXTRAORDINARY

ആധികാരികമായി പ്രസിദ്ധപ്പെടുത്തുന്നത്
PUBLISHED BY AUTHORITY

വാല്യം 14
Vol. XIV

തിരുവനന്തപുരം,
ചൊവ്വ
Thiruvananthapuram,
Tuesday

2025 ജൂലൈ 01
01st July 2025
1200 മിഥുനം 17
17th Mithunam 1200
1947 ആഷാഢം 10
10th Ashadha 1947

നമ്പർ
No. 2399

കേരള സർക്കാർ
മത്സ്യബന്ധന തുറമുഖ (സി) വകുപ്പ്
വിജ്ഞാപനം

സ.ഉ.(അച്ചടി) നമ്പർ 13/2025/F&P

30-06-2025
തിരുവനന്തപുരം

എസ്. ആർ. ഒ. നമ്പർ 738/2025

2021-ലെ കേരള മത്സ്യസംഭരണവും വിപണനവും ഗുണനിലവാര പരിപാലനവും ആക്ടിന്റെ (2021-ലെ 16) 33-ാം വകുപ്പ് (1)-ാം ഉപവകുപ്പ് പ്രകാരം നൽകപ്പെട്ട അധികാരങ്ങൾ വിനിയോഗിച്ചുകൊണ്ട് കേരള സർക്കാർ താഴെ പറയുന്ന പ്രകാരം ചട്ടങ്ങൾ ഉണ്ടാക്കുന്നു, അതായത്:-

1. ചുരുക്കപ്പേരും പ്രാരംഭവും :- (1) ഈ ചട്ടങ്ങൾക്ക് 2025-ലെ കേരള മത്സ്യസംഭരണവും വിപണനവും ഗുണനിലവാര പരിപാലനവും ചട്ടങ്ങൾ എന്ന് പേര് പറയാം.
[(2) ഇത് ഉടൻ പ്രാബല്യത്തിൽ വരുന്നതാണ്.]



2. നിർവ്വചനങ്ങൾ:- (1) ഈ ചട്ടങ്ങളിൽ, സന്ദർഭം മറ്റുവിധത്തിൽ ആവശ്യപ്പെടാത്ത പക്ഷം, -
 [(എ) "ആക്ട്" എന്നാൽ 2021-ലെ കേരള മത്സ്യസംഭരണവും വിപണനവും ഗുണനിലവാര പരിപാലനവും ആക്ട് (2021-ലെ 16) എന്നർത്ഥമാകുന്നു;
 [(ബി) "ഫാറം" എന്നാൽ ഈ ചട്ടങ്ങൾക്ക് അനുബന്ധമായി ചേർത്തിട്ടുള്ള ഫാറം എന്നർത്ഥമാകുന്നു;
 [(സി) "വകുപ്പ്" എന്നാൽ ആക്ടിലെ ഒരു വകുപ്പ് എന്നർത്ഥമാകുന്നു;
- (2) ഈ ചട്ടങ്ങളിൽ ഉപയോഗിച്ചിട്ടുള്ളതും നിർവ്വചിച്ചിട്ടില്ലാത്തതും എന്നാൽ ആക്റ്റിൽ നിർവ്വചിച്ചിട്ടുള്ളതുമായ വാക്കുകൾക്കും പദപ്രയോഗങ്ങൾക്കും അവയ്ക്ക് ആക്റ്റിൽ യഥാക്രമം നൽകിയിട്ടുള്ള അർത്ഥം ഉണ്ടായിരിക്കുന്നതാണ്.
3. ലാൻ്റിംഗ് സെന്റർ, ഹാർബർ, മാർക്കറ്റ് എന്നിവയ്ക്ക് പുറത്ത് മത്സ്യലേലത്തിൽ താൽക്കാലികമായി ഏർപ്പെടുന്നതിനുള്ള അനുമതിപത്രം.- (1) സർക്കാർ വിജ്ഞാപനം ചെയ്ത ലാൻ്റിംഗ് സെന്റർ, ഹാർബർ, മാർക്കറ്റ് എന്നിവയ്ക്ക് പുറത്ത് മത്സ്യലേലത്തിൽ താൽക്കാലികമായി ഏർപ്പെടുന്നതിനുള്ള അനുമതിപത്രം ലഭിക്കുന്നതിന് ബന്ധപ്പെട്ട ഹാർബർ മാനേജ്മെന്റ് സൊസൈറ്റിയുടെയോ ഫിഷ് ലാൻ്റിംഗ് സെന്റർ മാനേജ്മെന്റ് സൊസൈറ്റിയുടെയോ ശുപാർശ ആവശ്യമാണ്.
- (2) താൽക്കാലിക അനുമതിപത്രം നൽകുന്നതിനുള്ള അധികാരം ഫിഷറീസ് വകുപ്പിലെ അസിസ്റ്റന്റ് ഡയറക്ടർ പദവിയിൽ കുറയാത്ത ഒരു ഉദ്യോഗസ്ഥനിൽ നിക്ഷിപ്തമായിരിക്കുന്നതാണ്.
- (3) മത്സ്യലേലത്തിൽ താൽക്കാലികമായി ഏർപ്പെടുന്നതിനുള്ള അനുമതിപത്രം നൽകുന്ന പ്രത്യേക സാഹചര്യങ്ങൾ താഴെപ്പറയുന്നവയാണ്, അതായത്:-
 (എ) പരമ്പരാഗതമായി നിലനിൽക്കുന്നതും ചില അവസരങ്ങളിൽ മാത്രം വേണ്ടി വരുന്നതുമായ സീസണൽ ലാൻ്റിംഗ് കേന്ദ്രങ്ങളിലെ മത്സ്യലേലം;
 (ബി) മത്സ്യവിളവെടുപ്പിന്റെയും മറ്റ് ഉത്സവവേളകളുടെയും ഭാഗമായുള്ള സീസണൽ വിപണികളിലെ മത്സ്യലേലം;
 (സി) ചില പ്രത്യേക സാഹചര്യങ്ങളിൽ, അതായത്, പ്രകൃതിക്ഷോഭങ്ങൾ, പകർച്ചവ്യാധികൾ, ലാൻ്റിംഗ് സെന്റർ/ഹാർബർ/മാർക്കറ്റ് എന്നിവയുടെ അറ്റകുറ്റപ്പണികൾ, ക്രമസമാധാന പ്രശ്ന സാഹചര്യങ്ങൾ അല്ലെങ്കിൽ അതുപോലെയുള്ള മറ്റേതെങ്കിലും പ്രത്യേക സാഹചര്യങ്ങളിൽ താൽക്കാലികമായി സ്ഥാപിച്ച ലാൻ്റിംഗ് സെന്റർ, ഹാർബർ, മാർക്കറ്റുകൾ എന്നിവയിലെ മത്സ്യലേലം.
- (4) താൽക്കാലിക അനുമതിപത്രത്തിന്റെ കാലാവധി അത് നൽകിയ തീയതി മുതൽ അറുപത് ദിവസം ആയിരിക്കുന്നതാണ്:
- എന്നാൽ, (3)-ാം ഉപചട്ടം (സി) ഖണ്ഡപ്രകാരമുള്ള പ്രത്യേക സാഹചര്യങ്ങൾ നിലനിൽക്കുന്നു എന്ന് അധികാരപ്പെടുത്തപ്പെട്ട ഉദ്യോഗസ്ഥന് ബോധ്യമാകുന്ന പക്ഷം, (1)-ാം ഉപചട്ടപ്രകാരമുള്ള നടപടിക്രമങ്ങൾ പാലിച്ചുകൊണ്ട് അറുപത് ദിവസത്തേയ്ക്ക് കൂടി താൽക്കാലിക അനുമതിപത്രം പുതുക്കി നൽകാവുന്നതാണ്.
- (5) (3)-ാം ഉപചട്ടം (എ), (ബി) ഖണ്ഡങ്ങൾ പ്രകാരം മത്സ്യലേലം നടക്കുന്ന സാഹചര്യങ്ങളിൽ, ലേലം നടക്കുന്ന സ്ഥലത്തിന് ഏറ്റവും അടുത്ത് സ്ഥിതി ചെയ്യുന്ന, അതതു സംഗതിപോലെ, ഫിഷ് ലാൻ്റിംഗ് സെന്റർ മാനേജ്മെന്റ് സൊസൈറ്റിയുടെയോ ഹാർബർ മാനേജ്മെന്റ് സൊസൈറ്റിയുടെയോ ഫിഷ് മാർക്കറ്റ് മാനേജ്മെന്റ് സൊസൈറ്റിയുടെയോ മേൽനോട്ടത്തിൽ ലേലം നടത്തേണ്ടതാണ്.
- (6) ആക്റ്റിന്റെ 5-ാം വകുപ്പ് (1)-ാം ഉപവകുപ്പ് പ്രകാരമുള്ള അനുമതിപത്രം ലഭിച്ച ഏതൊരാൾക്കും (3)-ാം ഉപചട്ടം (സി) ഖണ്ഡപ്രകാരമുള്ള പ്രത്യേക സാഹചര്യങ്ങളിൽ താൽക്കാലികമായി സ്ഥാപിച്ച, അതതുസംഗതിപോലെ, ലാൻ്റിംഗ് സെന്റർ, ഹാർബർ, മാർക്കറ്റ് എന്നിവയിൽ വച്ച് നടത്തുന്ന മത്സ്യലേലത്തിൽ പങ്കെടുക്കുവാൻ അർഹത ഉണ്ടായിരിക്കുന്നതാണ്.
- (7) മത്സ്യലേലത്തിൽ താൽക്കാലികമായി ഏർപ്പെടുന്നതിനുള്ള അനുമതിപത്രത്തിനായുള്ള അപേക്ഷ ഫാറം 1 പ്രകാരം ആയിരിക്കുന്നതാണ്.
4. മത്സ്യലേലം നിർവ്വഹിക്കേണ്ട രീതിയും അനുബന്ധ പ്രവർത്തനങ്ങളും.- (1) സർക്കാർ കാലാകാലങ്ങളിൽ പുറപ്പെടുവിക്കുന്ന ഉത്തരവുകൾക്കും വിജ്ഞാപനങ്ങൾക്കും വിധേയമായി, ഹാർബർ മാനേജ്മെന്റ് സൊസൈറ്റിയുടെയോ ഫിഷ് ലാൻ്റിംഗ് സെന്റർ മാനേജ്മെന്റ് സൊസൈറ്റിയുടെയോ ഫിഷ് മാർക്കറ്റ് മാനേജ്മെന്റ് സൊസൈറ്റിയുടെയോ മേൽനോട്ടത്തിൽ മത്സ്യലേലം നടത്തേണ്ടതാണ്.



(2) മത്സ്യലേലം നടത്തുന്ന ആവശ്യത്തിലേയ്ക്ക് സർക്കാർ കാലാകാലങ്ങളിൽ അംഗീകരിച്ചിട്ടുള്ള ഇ-മാർക്കറ്റിംഗ്, ഇ-ലേലം തുടങ്ങിയ നൂതന രീതികൾ ഹാർബർ മാനേജ്മെന്റ് സൊസൈറ്റി/ ഫിഷ് ലാന്റിംഗ് സെന്റർ മാനേജ്മെന്റ് സൊസൈറ്റി/ഫിഷ് മാർക്കറ്റ് മാനേജ്മെന്റ് സൊസൈറ്റികൾക്ക് സ്വീകരിക്കാവുന്നതാണ്.

(3) മത്സ്യലേലം നടത്തുന്നതുമായി ബന്ധപ്പെട്ട് സർക്കാർ കാലാകാലങ്ങളിൽ തയ്യാറാക്കുന്ന സ്റ്റാൻഡേർഡ് ഓപ്പറേറ്റിംഗ് പ്രൊസിജിയർ/ പ്രോട്ടോക്കോൾ എന്നിവയ്ക്ക് വിധേയമായി ഹാർബർ മാനേജ്മെന്റ് സൊസൈറ്റി/ഫിഷ് ലാന്റിംഗ് സെന്റർ മാനേജ്മെന്റ് സൊസൈറ്റി/ഫിഷ് മാർക്കറ്റ് മാനേജ്മെന്റ് സൊസൈറ്റികൾ നൽകുന്ന നിർദ്ദേശങ്ങൾ കൃത്യമായി പാലിക്കുന്നതിന് ലേലക്കാർ ബാധ്യസ്ഥരായിരിക്കുന്നതാണ്.

(4) മത്സ്യത്തിന്റെ അടിസ്ഥാനവില നിശ്ചയിക്കുന്നതിനുള്ള അധികാരം അതത് പ്രദേശത്തെ ഹാർബർ മാനേജ്മെന്റ് സൊസൈറ്റികളിൽ നിക്ഷിപ്തമായിരിക്കുന്നതാണ്. അപ്രകാരം ഹാർബർ മാനേജ്മെന്റ് സൊസൈറ്റി നിശ്ചയിക്കുന്ന അടിസ്ഥാനവില പ്രദേശത്തെ ഫിഷ് ലാന്റിംഗ് സെന്റർ മാനേജ്മെന്റ് സൊസൈറ്റികൾക്കും ബാധകമായിരിക്കുന്നതാണ്.

(5) ഹാർബർ മാനേജ്മെന്റ് സൊസൈറ്റി നിശ്ചയിക്കുന്ന അടിസ്ഥാനവില ലേലക്കാർ പാലിക്കേണ്ടതും അടിസ്ഥാനവിലയെക്കാൾ കുറഞ്ഞ വിലയിൽ ലേലം നടത്തേണ്ട സാഹചര്യങ്ങളിൽ അതത് ഹാർബർ മാനേജ്മെന്റ് സൊസൈറ്റികളുടെ അനുമതിയോട് കൂടി മാത്രം അപ്രകാരം ലേലം നടത്തേണ്ടതുമാണ്.

(6) അടിസ്ഥാനവിലയെക്കാൾ കുറഞ്ഞ വിലയിൽ ലേലം നടത്തേണ്ട സാഹചര്യങ്ങളിൽ, ഹാർബർ മാനേജ്മെന്റ് സൊസൈറ്റിയുടെ മെമ്പർ സെക്രട്ടറിയോ അദ്ദേഹം ചുമതലപ്പെടുത്തുന്ന ഉദ്യോഗസ്ഥനോ ലേലത്തിന് അനുമതി നൽകേണ്ടതും അത് ഹാർബർ മാനേജ്മെന്റ് സൊസൈറ്റിയുടെ എക്സിക്യൂട്ടീവ് കമ്മിറ്റി അതിന്റെ തൊട്ടടുത്ത യോഗത്തിൽ വച്ച് സാധൂകരണം നൽകേണ്ടതുമാണ്.

(7) മത്സ്യലേലത്തിലൂടെ സമാഹരിച്ച മത്സ്യത്തിന്റെ വില ലേലസമയത്ത് മത്സ്യത്തൊഴിലാളികൾക്ക് / ഉടമകൾക്ക് കൈമാറേണ്ടതും ലേലത്തുകയുടെ അഞ്ച് ശതമാനത്തിൽ കവിയാത്ത ലേലക്കമ്മീഷൻ തുക, ലേലക്കാരൻ രജിസ്റ്റർ ചെയ്തിട്ടുള്ള ഹാർബർ മാനേജ്മെന്റ് സൊസൈറ്റി/ഫിഷ് ലാന്റിംഗ് സെന്റർ മാനേജ്മെന്റ് സൊസൈറ്റികളുടെ ബാങ്ക് അക്കൗണ്ടിലേക്ക് അന്നേ ദിവസം ഒടുക്കേണ്ടതുമാണ്:

എന്നാൽ, മതിയായ ഏതെങ്കിലും കാരണത്താൽ അന്നേ ദിവസം തുക ഒടുക്കാൻ സാധിക്കാത്തപക്ഷം തൊട്ടടുത്ത പ്രവൃത്തി ദിനത്തിൽ പ്രസ്തുത തുക ബന്ധപ്പെട്ട ബാങ്ക് അക്കൗണ്ടിലേയ്ക്ക് ഒടുക്കേണ്ടതാണ്.

(8) മാർക്കറ്റ് മാനേജ്മെന്റ് സൊസൈറ്റികളുടെ സംഗതിയിൽ, ലേലസമയത്ത് സമാഹരിച്ച തുക മത്സ്യത്തിന്റെ ഉടമസ്ഥന് കൈമാറേണ്ടതും അതത് ദിവസം സമാഹരിക്കുന്ന ലേലക്കമ്മീഷൻ തുക, ലേലക്കാരൻ രജിസ്റ്റർ ചെയ്തിരിക്കുന്ന മാർക്കറ്റ് മാനേജ്മെന്റ് സൊസൈറ്റിയുടെ ബാങ്ക് അക്കൗണ്ടിലേക്ക് അന്നേ ദിവസം ഒടുക്കേണ്ടതുമാണ്:

എന്നാൽ, മതിയായ ഏതെങ്കിലും കാരണത്താൽ അന്നേ ദിവസം തുക ഒടുക്കാൻ സാധിക്കാത്തപക്ഷം തൊട്ടടുത്ത പ്രവൃത്തി ദിനത്തിൽ പ്രസ്തുത തുക ബന്ധപ്പെട്ട ബാങ്ക് അക്കൗണ്ടിലേയ്ക്ക് ഒടുക്കേണ്ടതാണ്.

(9) ഹാർബർ മാനേജ്മെന്റ് സൊസൈറ്റിയുടെ സംഗതിയിൽ, അതിന്റെ മെമ്പർ സെക്രട്ടറിയുടെയും അസിസ്റ്റന്റ് മെമ്പർ സെക്രട്ടറിയുടെയും കൂട്ടായ പേരുകളിലും, ഫിഷ് ലാന്റിംഗ് സെന്റർ മാനേജ്മെന്റ് സൊസൈറ്റിയുടെയും ഫിഷ് മാർക്കറ്റ് മാനേജ്മെന്റ് സൊസൈറ്റിയുടെയും സംഗതിയിൽ, അതത് സൊസൈറ്റികളുടെ മെമ്പർ സെക്രട്ടറിയുടെയും ബന്ധപ്പെട്ട സൊസൈറ്റി സ്ഥിതി ചെയ്യുന്ന സ്ഥലത്തെ അധികാരപരിധിയിൽപ്പെട്ട മത്സ്യഫെഡ് പ്രോജക്ട് ഓഫീസറുടെയും കൂട്ടായ പേരുകളിലും ദേശസാൽകൃത ബാങ്കിൽ / കേരള ബാങ്കിൽ ഒരു സേവിംഗ്സ് ബാങ്ക് ജോയിന്റ് അക്കൗണ്ട് ആരംഭിക്കേണ്ടതാണ്.

5. ലേലക്കമ്മീഷൻ വസൂലാക്കൽ. - (1) മത്സ്യലേലത്തിൽ നിന്ന് വസൂലാക്കുന്ന ലേലക്കമ്മീഷൻ തുക ആക്ടിന്റെ 4-ാം വകുപ്പ് (5)-ാം ഉപവകുപ്പിൽ വ്യവസ്ഥ ചെയ്തിട്ടുള്ള പ്രകാരം വിഭജിക്കേണ്ടതാണ്.

(2) ഹാർബർ മാനേജ്മെന്റ് സൊസൈറ്റിയുടെയോ ഫിഷ് ലാന്റിംഗ് സെന്റർ മാനേജ്മെന്റ് സൊസൈറ്റിയുടെയോ മാർക്കറ്റ് മാനേജ്മെന്റ് സൊസൈറ്റിയുടെയോ ബാങ്ക് അക്കൗണ്ടിൽ ലഭിക്കുന്ന ലേലക്കമ്മീഷൻ തുക വിഭജിച്ച് ഓരോ മാസവും മൂന്നാം പ്രവൃത്തി ദിവസത്തിനകം ബന്ധപ്പെട്ട ബാങ്ക് അക്കൗണ്ടുകളിലേയ്ക്ക് ഒടുക്കേണ്ടതാണ്.



(3) ലേലം ഉറപ്പിക്കുന്ന ആളിൽ നിന്നും ലഭിക്കുന്ന ലേലക്കമ്മീഷൻ തുക ബന്ധപ്പെട്ട ഹാർബർ മാനേജ്മെന്റ് സൊസൈറ്റി/ഫിഷ് ലാന്റിംഗ് സെന്റർ മാനേജ്മെന്റ് സൊസൈറ്റി / ഫിഷ് മാർക്കറ്റ് മാനേജ്മെന്റ് സൊസൈറ്റിയുടെ പേരിൽ പണമായോ / ഡിമാന്റ് ഡ്രാഫ്റ്റ് / ഡിജിറ്റൽ പേയ്മെന്റ് എന്നീ മാർഗ്ഗങ്ങളിലൂടെയോ ഒടുക്കേണ്ടതും മത്സ്യത്തിന്റെ വിലയും ലേലക്കമ്മീഷൻ തുകയും പ്രത്യേകം രേഖപ്പെടുത്തി ഫാറം 1 (എ) പ്രകാരമുള്ള രജിസ്റ്ററിൽ സൂക്ഷിക്കേണ്ടതും തുക കൈപ്പറ്റിയതിന് ലേലക്കാരൻ, ലേലം ഉറപ്പിക്കുന്ന ആൾക്ക് ഫാറം 2 പ്രകാരം രസീത് നൽകേണ്ടതുമാണ്.

(4) സെക്യൂരിറ്റി മാർക്ക് / ക്യൂആർ കോഡ് ഉള്ള ആവശ്യമായ എണ്ണം രസീത് ബുക്കുകൾ അതത് ഹാർബർ മാനേജ്മെന്റ് സൊസൈറ്റി / ഫിഷ് ലാന്റിംഗ് സെന്റർ മാനേജ്മെന്റ് സൊസൈറ്റി / ഫിഷ് മാർക്കറ്റ് മാനേജ്മെന്റ് സൊസൈറ്റികൾ അച്ചടിച്ച് അതീവ ശ്രദ്ധയോടും ഉത്തരവാദിത്തത്തോടും കൂടി അവ സൂക്ഷിക്കേണ്ടതും പ്രസ്തുത രസീതുകൾ ആവശ്യാനുസരണം ലേലക്കാർക്ക് വിതരണം നടത്തിയതിന് കൃത്യമായ രജിസ്റ്ററുകൾ സൂക്ഷിച്ചു പോരേണ്ടതുമാണ്.

6. ലേലക്കാരനുള്ള അനുമതിപത്രത്തിനുള്ള അപേക്ഷ. - (1) ആക്ടിന്റെ 5-ാം വകുപ്പ് (1)-ാം ഉപവകുപ്പ് പ്രകാരം ലാന്റിംഗ് സെന്റർ, ഹാർബർ, മാർക്കറ്റ് എന്നിവിടങ്ങളിലെ മത്സ്യലേലം നിർവ്വഹിക്കുന്നതിനുള്ള അനുമതിപത്രം ലഭിക്കേണ്ട ഏതൊരാളും പ്രസ്തുത പ്രദേശത്തേയ്ക്ക് അധികാരപ്പെടുത്തപ്പെട്ട ഉദ്യോഗസ്ഥൻ മുമ്പാകെ ഇതിലേയ്ക്കായി ഫാറം 3 പ്രകാരമുള്ള അപേക്ഷ സമർപ്പിക്കേണ്ടതാണ്.

(2) ശിപാർശ നൽകുന്നത് ഫാറം 4 പ്രകാരം ആയിരിക്കുന്നതാണ്.

(3) ഹാർബറിലേക്ക് മത്സ്യ ലേലത്തിന് അനുമതിപത്രം ലഭ്യമാകുന്നതിന് രണ്ടായിരത്തി അഞ്ഞൂറ് രൂപയും ലാന്റിംഗ് സെന്റർ / മാർക്കറ്റ് എന്നിവയിലേക്ക് അനുമതിപത്രം ലഭ്യമാകുന്നതിന് ആയിരം രൂപയും ചട്ടം 3 പ്രകാരമുള്ള താത് കാലിക അനുമതിപത്രം ലഭ്യമാകുന്നതിന് അഞ്ഞൂറ് രൂപയും ഫീസ് ഒടുക്കിക്കൊണ്ട് ആ പ്രദേശത്തേക്ക് അധികാരപ്പെടുത്തപ്പെട്ട ഉദ്യോഗസ്ഥൻ മുമ്പാകെ അപേക്ഷ സമർപ്പിക്കേണ്ടതാണ്.

(4) അപേക്ഷയോടൊപ്പം ഒടുക്കേണ്ട ഫീസ് പണമായോ ഡിമാന്റ് ഡ്രാഫ്റ്റായോ ഡിജിറ്റൽ പേയ്മെന്റായോ ഒടുക്കാവുന്നതാണ്. അപ്രകാരം ഒടുക്കുന്ന തുകയ്ക്ക് അപേക്ഷകന് ഫാറം 5 പ്രകാരമുള്ള രസീത് നൽകേണ്ടതാണ്.

(5) മത്സ്യലേലം നിർവ്വഹിക്കുന്നതിനുള്ള അനുമതിപത്രത്തിന് അപേക്ഷ നൽകുന്ന ആൾക്ക് ചുവടെ പറയുന്ന മാനദണ്ഡങ്ങൾ ബാധകമാണ്, അതായത്:-

(എ) അപേക്ഷകൻ ഒരു ഇന്ത്യൻ പൗരനായിരിക്കേണ്ടതാണ്;

(ബി) പതിനെട്ട് വയസ് പൂർത്തിയായിരിക്കേണ്ടതാണ്;

(സി) ബുദ്ധിസ്ഥിരത ഇല്ലാത്ത ആൾ ആയിരിക്കാൻ പാടുള്ളതല്ല;

(ഡി) ഒന്നിലധികം തവണ ക്രിമിനൽ കേസുകളിൽ ശിക്ഷിക്കപ്പെടുകയും തടവിലാക്കപ്പെടുകയും ചെയ്തിട്ടുണ്ടാകാൻ പാടുള്ളതല്ല;

(ഇ) ഒരു അവിമുക്ത നിർദ്ധനനായി അധികാരിതയുള്ള കോടതിയാൽ വിധിക്കപ്പെട്ടയാളാകാൻ പാടുള്ളതല്ല.

(6) അനുമതിപത്രം നൽകുന്നത് ഫാറം 6 പ്രകാരം ആയിരിക്കേണ്ടതാണ്.

7. സെക്യൂരിറ്റി നിക്ഷേപം. - (1) അനുമതിപത്രം അനുവദിച്ചു കിട്ടുന്നതിലേയ്ക്ക് അപേക്ഷകൻ ഹാർബർ മാനേജ്മെന്റ് സൊസൈറ്റിയുടെ കാര്യത്തിൽ പതിനായിരം രൂപയും ഫിഷ് ലാന്റിംഗ് സെന്റർ/ഫിഷ് മാർക്കറ്റ് മാനേജ്മെന്റ് സൊസൈറ്റികളുടെ കാര്യത്തിൽ നാലായിരം രൂപയും സെക്യൂരിറ്റി നിക്ഷേപമായി ഒടുക്കേണ്ടതാണ്.



(2) താല്ക്കാലിക അനുമതി പത്രം അനുവദിച്ചു കിട്ടുന്നതിലേക്ക് രണ്ടായിരം രൂപ സെക്യൂരിറ്റി നിക്ഷേപമായി ഒടുക്കേണ്ടതാണ്.

(3) സെക്യൂരിറ്റി നിക്ഷേപം പണമായോ ഡിമാന്റ് ഡ്രാഫ്റ്റായോ ഡിജിറ്റൽ പേയ്മെന്റായോ ഒടുക്കാവുന്നതാണ്.

(4) സെക്യൂരിറ്റി നിക്ഷേപം കൈപ്പറ്റിയതിന് അപേക്ഷകന് ഫാറം 7 പ്രകാരം രസീത് നൽകേണ്ടതാണ്.

8. അനുമതിപത്രം പുതുക്കൽ.- (1) ആക്റ്റിന്റെ 5-ാം വകുപ്പ് (3)-ാം ഉപവകുപ്പ് പ്രകാരമുള്ള അനുമതിപത്രം ലഭിച്ച ഒരാൾക്ക് പ്രസ്തുത അനുമതിപത്രത്തിന്റെ കാലാവധി അവസാനിക്കുന്നതിന് മുമ്പായി അഞ്ഞൂറ് രൂപ ഫീസ് ഒടുക്കി കൊണ്ട് ആക്റ്റിന്റെ 5-ാം വകുപ്പ് (9) -ാം ഉപവകുപ്പ് പ്രകാരമുള്ള ഒരു പുതിയ അനുമതിപത്രം നേടുന്നതിനായി അപേക്ഷ സമർപ്പിക്കാവുന്നതാണ്.

(2) അനുമതിപത്രം പുതുക്കുന്ന വേളയിൽ അപേക്ഷകൻ സെക്യൂരിറ്റി നിക്ഷേപം വീണ്ടും ഒടുക്കേണ്ടതില്ല:

എന്നാൽ, സെക്യൂരിറ്റി നിക്ഷേപത്തുകയിൽ വർദ്ധനവ് വന്നിട്ടുള്ള പക്ഷം വർദ്ധിച്ച തുകയിൽ ശേഷിക്കുന്ന തുക കൂടി ഒടുക്കാൻ അപേക്ഷകൻ ബാധ്യസ്ഥനായിരിക്കുന്നതുമാണ്.

9. യൂസർഫീസിൽ നിന്നുള്ള വിഹിതത്തുക വിഭജനം.- (1) ആക്റ്റിന്റെ 8-ാം വകുപ്പ് (viii) -ാം ഖണ്ഡപ്രകാരം ഫിഷ് ലാന്റിംഗ് സെന്റർ മാനേജ്മെന്റ് സൊസൈറ്റിക്കും, 10-ാം വകുപ്പ് (ix)-ാം ഖണ്ഡപ്രകാരം ഹാർബർ മാനേജ്മെന്റ് സൊസൈറ്റിക്കും ലഭിക്കുന്ന യൂസർ ഫീസിൽ നിന്നും യഥാക്രമം ഇരുപത് ശതമാനം സർക്കാരിലേയ്ക്കുള്ള വിഹിതമായി സർക്കാർ ഖജനാവിലേയ്ക്കും, അൻപത് ശതമാനം അതത് സംഗതിപോലെ, ബന്ധപ്പെട്ട ഫിഷ് ലാന്റിംഗ് സെന്റർ / ഹാർബർ മാനേജ്മെന്റ് സൊസൈറ്റിയിലേയ്ക്കും, ഇരുപത് ശതമാനം കേരള മത്സ്യത്തൊഴിലാളി ക്ഷേമനിധി ബോർഡിലേയ്ക്കും, പത്ത് ശതമാനം ബന്ധപ്പെട്ട തദ്ദേശ സ്വയംഭരണ സ്ഥാപനത്തിലേയ്ക്കും ഓരോ മൂന്ന് മാസം കൂടുമ്പോഴും വിഭജിച്ചു നൽകേണ്ടതാണ്. ആക്റ്റിന്റെ 12-ാം വകുപ്പ് (vi)-ാം ഖണ്ഡപ്രകാരം ഗ്രാമപഞ്ചായത്ത്/മുനിസിപ്പാലിറ്റി/മുനിസിപ്പൽ കോർപ്പറേഷൻ എന്നിവ ഉപയോക്താക്കളിൽ നിന്ന് ഈടാക്കുന്ന യൂസർ ഫീസിൽ നിന്നും ഫിഷ് മാർക്കറ്റ് സ്ഥിതി ചെയ്യുന്ന സ്ഥലത്തെ തദ്ദേശ സ്വയംഭരണ സ്ഥാപനത്തിന്റെ റവന്യൂ ശീർഷകത്തിലേക്ക് യഥാക്രമം ഇരുപത്തിയഞ്ച് ശതമാനവും ഫിഷ് മാർക്കറ്റ് മാനേജ്മെന്റ് സൊസൈറ്റിയിലേക്ക് എഴുപത്തിയഞ്ച് ശതമാനവും ഓരോ മൂന്ന് മാസം കൂടുമ്പോഴും വിഭജിച്ചു നൽകേണ്ടതാണ്.

(2) ലാന്റിംഗ് സെന്റർ / ഹാർബർ/ മാർക്കറ്റ് എന്നിവിടങ്ങളിൽ സ്ഥിതിചെയ്യുന്ന വാണിജ്യ സ്ഥലത്തിന്റെയും പാർപ്പിട സ്ഥലത്തിന്റെയും വാടക കാലാകാലങ്ങളിൽ പൊതുമരാമത്ത് വിഭാഗം / തദ്ദേശ സ്വയംഭരണ സിവിൽ എഞ്ചിനീയറിംഗ് വിഭാഗം നിശ്ചയിക്കുന്ന നിരക്കുകൾക്ക് അനുസൃതമായിരിക്കേണ്ടതാണ്.

(3) വനിതകൾക്കും ഭിന്നശേഷിക്കാർക്കും വാണിജ്യ സ്ഥലത്തിന്റെ വാടക തുകയിൽ അൻപത് ശതമാനം ഇളവ് ഉണ്ടായിരിക്കുന്നതാണ്.

10. ഹാർബർ മാനേജ്മെന്റ് സൊസൈറ്റിയുടെ എക്സിക്യൂട്ടീവ് കമ്മിറ്റിയുടെ ഘടനയും അധികാരങ്ങളും ചുമതലകളും.- ആക്റ്റിന്റെ 9-ാം വകുപ്പ് (2)-ാം ഉപവകുപ്പ് പ്രകാരം രൂപീകരിക്കുന്ന ഹാർബർ മാനേജ്മെന്റ് സൊസൈറ്റിയുടെ എക്സിക്യൂട്ടീവ് കമ്മിറ്റിയുടെ ഘടനയും അധികാരങ്ങളും ചുമതലകളും താഴെപ്പറയും പ്രകാരമായിരിക്കുന്നതാണ്, അതായത്:-

(എ) ഘടന

(i) ഫിഷറീസ് ഡെപ്യൂട്ടി ഡയറക്ടർ

- ചെയർപേഴ്സൺ

(ii) ജില്ലാ മാനേജർ, മത്സ്യഫെഡ്

- സെക്രട്ടറി



- (iii) അസിസ്റ്റന്റ് എക്സിക്യൂട്ടീവ് എഞ്ചിനീയർ,
ഹാർബർ എഞ്ചിനീയറിംഗ് വകുപ്പ് - അംഗം
- (iv) സർക്കാർ നാമനിർദ്ദേശം ചെയ്ത ഹാർബർ മാനേജ്മെന്റ്
സൊസൈറ്റിയിൽ അംഗമായിട്ടുള്ള അംഗീകൃത ട്രേഡ്
യൂണിയനുകളുടെ 2 പ്രതിനിധികൾ - അംഗങ്ങൾ
- (v) ഫിഷറീസ് അസിസ്റ്റന്റ് ഡയറക്ടർ - അംഗം

(ബി) അധികാരങ്ങളും ചുമതലകളും

- (i) ഹാർബർ മാനേജ്മെന്റ് സൊസൈറ്റിയുടെ സുഗമമായ പ്രവർത്തനങ്ങളിലും ദൈനംദിന ഭരണകാര്യങ്ങളിലും തീരുമാനങ്ങൾ എടുക്കുക;
- (ii) മത്സ്യത്തിന്റെ അടിസ്ഥാന വില നിശ്ചയിക്കുകയും ആവശ്യമായ സാഹചര്യത്തിൽ വില പുതുക്കുകയും ചെയ്യുക;
- (iii) ആകസ്മിക സാഹചര്യങ്ങളിൽ ഹാർബർ മാനേജ്മെന്റ് സൊസൈറ്റിയുടെ പ്രവർത്തനങ്ങൾക്കായി പരമാവധി ഒരു ലക്ഷം രൂപ വരെ അനുവദിക്കുക;
- (iv) അസാധാരണ സാഹചര്യങ്ങൾ നേരിടുന്നതിലേയ്ക്ക് തൊഴിലാളികളുടെ സേവനം അനിവാര്യമാണെന്ന് എക്സിക്യൂട്ടീവ് കമ്മിറ്റിക്ക് അഭിപ്രായം ഉള്ളപക്ഷം ഇതിനായി ദിവസ വേതന അടിസ്ഥാനത്തിൽ ജീവനക്കാരെ നിയോഗിക്കുക;
- എന്നാൽ, (iii)-ാം ഇനത്തിലെ വ്യവസ്ഥകൾ പ്രകാരം കൈക്കൊണ്ട നടപടികൾ ഹാർബർ മാനേജ്മെന്റ് സൊസൈറ്റിയുടെ തൊട്ടടുത്ത യോഗത്തിൽ സാധൂകരിക്കേണ്ടതാണ്;
- (v) സർക്കാരിന്റെ മുൻകൂർ അനുമതിയ്ക്ക് വിധേയമായി, ഹാർബറിന്റെ പ്രവർത്തനങ്ങൾക്ക് മേൽനോട്ടം വഹിക്കുന്ന ആവശ്യത്തിലേയ്ക്ക് ഫിഷറീസ് വകുപ്പ്/ ഹാർബർ എഞ്ചിനീയറിംഗ് വകുപ്പ്/ മത്സ്യഫെഡ് എന്നിവയിൽ നിന്നും ആവശ്യമായ ഉദ്യോഗസ്ഥരെ നിയോഗിക്കുക;
- (vi) ഹാർബറുകളിൽ ഏതെങ്കിലും തരത്തിലുള്ള തർക്കം ഉടലെടുക്കുന്നപക്ഷം എക്സിക്യൂട്ടീവ് കമ്മിറ്റി സത്വരമായി ഇടപെടുകയും ബന്ധപ്പെട്ടവരെ ഏകോപിപ്പിച്ച് തർക്ക പരിഹാരത്തിന് ആവശ്യമായ നടപടികൾ കൈക്കൊള്ളുകയും ചെയ്യുക.

(സി) എക്സിക്യൂട്ടീവ് കമ്മിറ്റിയുടെ യോഗം

- (i) എക്സിക്യൂട്ടീവ് കമ്മിറ്റി കുറഞ്ഞത് രണ്ട് ആഴ്ചയിൽ ഒരിക്കൽ അതിന്റെ യോഗം ചേരേണ്ടതാണ്. കമ്മിറ്റിയുടെ ക്യാരം നാല് ആയിരിക്കുന്നതാണ്.

11. ഐസ് പ്ലാന്റ്, ചിൽഡ് സ്റ്റോറേജ്, പൂർവ്വ സംസ്കരണ കേന്ദ്രം, സംസ്കരണകേന്ദ്രം, മത്സ്യ പരിവഹന സൗകര്യം എന്നിവയ്ക്കുള്ള അനുമതിപത്രം.- (1) ഐസ് പ്ലാന്റ്, ചിൽഡ് സ്റ്റോറേജ്, പൂർവ്വ സംസ്കരണ കേന്ദ്രം, സംസ്കരണകേന്ദ്രം, മത്സ്യ പരിവഹന സൗകര്യം എന്നിവയ്ക്കുള്ള അനുമതിപത്രം ലഭിക്കുന്നതിന് ഫാറം 8 പ്രകാരമുള്ള അപേക്ഷ അധികാരപ്പെടുത്തപ്പെട്ട ഉദ്യോഗസ്ഥൻ മുമ്പാകെ സമർപ്പിക്കേണ്ടതാണ്.

(2) അനുമതിപത്രത്തിനുള്ള അപേക്ഷയോടൊപ്പം ചുവടെ ചേർത്തിരിക്കുന്ന പട്ടിക പ്രകാരമുള്ള തുക ഫീസായും സെക്യൂരിറ്റി നിക്ഷേപമായും അപേക്ഷകൻ ഒടുക്കേണ്ടതാണ്.



ക്രമ നം.	ഇനം	ഫീസ് (രൂപയിൽ)	സെക്യൂരിറ്റി ഡെപ്പോസിറ്റ് (രൂപയിൽ)
1.	ഐസ് പ്ലാന്റ്, ചിൽഡ് സ്റ്റോറേജ്, പൂർവ്വ സംസ്കരണ കേന്ദ്രം	250	500
2.	സംസ്കരണകേന്ദ്രം	500	1000
3.	പരിവഹന സൗകര്യം		
	(i) ഇരുചക്ര വാഹനം	50	100
	(ii) മൂപ്പുചക്ര വാഹനം	100	200
	(iii) മൂന്ന് ടൺ വരെ ഭാരമുള്ള മറ്റ് വാഹനങ്ങൾ	250	500
	(iv) മൂന്ന് ടണ്ണിന് മുകളിൽ ഭാരമുള്ള വാഹനങ്ങൾ	500	1000

(3) അപേക്ഷയോടൊപ്പം ഒടുക്കേണ്ട ഫീസ്, സെക്യൂരിറ്റി ഡെപ്പോസിറ്റ് എന്നിവ പണമായോ ഡിമാന്റ് ഡ്രാഫ്റ്റായോ ഡിജിറ്റൽ പേയ്മെന്റായോ ഒടുക്കാവുന്നതാണ്. അപ്രകാരം ഒടുക്കുന്ന തുകയ്ക്ക് അപേക്ഷകന് ഫാറം 9 പ്രകാരം രസീത് നൽകേണ്ടതാണ്.

(4) അനുമതിപത്രം നൽകുന്നത് ഫാറം 10 പ്രകാരം ആയിരിക്കുന്നതാണ്.

(5) അനുമതിപത്രത്തിനായുള്ള ഒരു അപേക്ഷ താഴെപ്പറയുന്ന മാനദണ്ഡങ്ങൾക്ക് അനുസൃതമായിരിക്കേണ്ടതാണ്, അതായത്:-

(i) ഐസ് പ്ലാന്റ്, ചിൽഡ് സ്റ്റോറേജ്, പൂർവ്വ സംസ്കരണകേന്ദ്രം, സംസ്കരണകേന്ദ്രം, പരിവഹന സൗകര്യം എന്നിവയ്ക്ക് നിലവിലുള്ള മറ്റു നിയമങ്ങൾ അനുശാസിക്കുന്ന പ്രകാരമുള്ള ലൈസൻസും പെർമിറ്റും ഉണ്ടായിരിക്കേണ്ടതാണ്;

(ii) ഐസ് പ്ലാന്റ്, ചിൽഡ് സ്റ്റോറേജ്, പൂർവ്വ സംസ്കരണകേന്ദ്രം, സംസ്കരണകേന്ദ്രം എന്നിവയ്ക്ക് സർക്കാർ അംഗീകൃത പരിശോധന ശാലയിൽ നിന്നുള്ള ശുദ്ധജല സ്രോതസ്സുകളുടെ ഗുണനിലവാരം ഉറപ്പാക്കിയ സർട്ടിഫിക്കറ്റ് ഉണ്ടായിരിക്കേണ്ടതും ആയത് പരിശോധനാ വേളയിൽ അപേക്ഷകൻ ഹാജരാക്കേണ്ടതുമാണ്;

(iii) ഐസ് പ്ലാന്റ്, ചിൽഡ് സ്റ്റോറേജ്, പൂർവ്വ സംസ്കരണകേന്ദ്രം, സംസ്കരണകേന്ദ്രം, പരിവഹന സൗകര്യം എന്നിവയ്ക്ക് അംഗീകൃത നിലവാരത്തിലുള്ള ശുചിത്വ, മാലിന്യ സംസ്കരണ മാർഗ്ഗങ്ങൾ ഉണ്ടായിരിക്കേണ്ടതാണ്;

(iv) പരിവഹന സൗകര്യങ്ങൾക്ക് ഇൻസുലേറ്റ്/ശീതീകരണ സംവിധാനങ്ങൾ ഉണ്ടായിരിക്കേണ്ടതും ശരിയായി മലിനജലം നീക്കം ചെയ്യുന്നതിനുള്ള സംഭരണികളോടു കൂടിയവ ആയിരിക്കേണ്ടതുമാണ്;

(v) അപേക്ഷകൻ ഒരു ഇന്ത്യൻ പൗരനായിരിക്കേണ്ടതാണ്;

(vi) അപേക്ഷകൻ ഒന്നിലധികം തവണ ക്രിമിനൽ കേസുകളിൽ ശിക്ഷിക്കപ്പെടുകയും തടവിലാക്കപ്പെടുകയും ചെയ്തിട്ടുണ്ടാകാൻ പാടുള്ളതല്ല;



(vii) അദ്ദേഹം ഒരു അവിമുക്ത നിർദ്ധനനായി അധികാരിതയുള്ള കോടതിയാൽ വിധിക്കപ്പെട്ടയാളാകാൻ പാടുള്ളതല്ല.

(6) തെറ്റായ വിവരം നൽകിക്കൊണ്ടോ തെറ്റിദ്ധരിപ്പിക്കുന്ന പ്രസ്താവനയിലൂടെയോ ആണ് അനുമതിപത്രം നേടിയതെന്ന് അധികാരപ്പെടുത്തപ്പെട്ട ഉദ്യോഗസ്ഥന് ബോധ്യമാകുന്നപക്ഷം അങ്ങനെയുള്ള അനുമതിപത്രം റദ്ദാക്കാവുന്നതാണ്.

(7) ആക്ടിന്റെ 14-ാം വകുപ്പ് (3)-ാം ഉപവകുപ്പ് പ്രകാരമുള്ള അനുമതിപത്രം ലഭിച്ച ഒരാൾക്ക് പ്രസ്തുത അനുമതിപത്രത്തിന്റെ കാലാവധി അവസാനിക്കുന്നതിന് മുമ്പായി, അനുമതിപത്രം നേടുന്നതിന് ബാധകമായ നടപടിക്രമങ്ങൾ പാലിച്ചുകൊണ്ടും ഉപചട്ടം (2) പ്രകാരമുള്ള ഫീസ് ഒടുക്കിക്കൊണ്ടും, ആക്ടിന്റെ 14-ാം വകുപ്പ് (7)-ാം ഉപവകുപ്പ് പ്രകാരമുള്ള ഒരു പുതിയ അനുമതിപത്രം നേടുന്നതിനായി അപേക്ഷ സമർപ്പിക്കാവുന്നതാണ്.

(8) അപേക്ഷയോടൊപ്പം ഒടുക്കേണ്ട ഫീസ് പണമായോ ഡിമാന്റ് ഡ്രാഫ്റ്റായോ ഡിജിറ്റൽ പേയ്മെന്റായോ ഒടുക്കാവുന്നതാണ്. അപ്രകാരം ഒടുക്കുന്ന തുകയ്ക്ക് അപേക്ഷകന് ഫാറം 11 പ്രകാരം രസീത് നൽകേണ്ടതാണ്.

(9) അനുമതിപത്രം പുതുക്കുമ്പോൾ അപേക്ഷകൻ സെക്യൂരിറ്റി നിക്ഷേപം വീണ്ടും ഒടുക്കേണ്ടതില്ല.

എന്നാൽ, സെക്യൂരിറ്റി നിക്ഷേപ തുകയിൽ വർദ്ധനവ് വന്നിട്ടുള്ള പക്ഷം വർദ്ധിച്ച തുകയിൽ ശേഷിക്കുന്ന തുക കൂടി ഒടുക്കാൻ അപേക്ഷകൻ ബാധ്യസ്ഥനായിരിക്കുന്നതുമാണ്.

12. മത്സ്യ സംഭരണവും അടിസ്ഥാനവില നിശ്ചയിക്കലും.-(1) ആക്ടിന്റെ 19-ാം വകുപ്പ് പ്രകാരം ഹാർബർ മാനേജ്മെന്റ് സൊസൈറ്റി താഴെ പറയുന്ന രീതിയിൽ മത്സ്യത്തിന്റെ അടിസ്ഥാന വില നിശ്ചയിക്കേണ്ടതാണ്, അതായത്:-

(എ) അടിസ്ഥാനവില നിശ്ചയിക്കുന്നതിന് ഓരോ ജില്ലയേയും ഒറ്റ യൂണിറ്റായി പരിഗണിക്കേണ്ടതാണ്. ലേലത്തിയതിൽ തൊട്ട് മുൻപുള്ള പത്ത് ദിവസത്തെ ശരാശരി വിപണിയിലെ കണക്കാക്കി വിവിധ മത്സ്യ ഇനങ്ങൾക്ക് അടിസ്ഥാനവില നിശ്ചയിക്കേണ്ടതാണ്;

(ബി) ശരാശരി വിപണിയിലെയെക്കാൾ പതിനഞ്ച് ശതമാനം വരെ അടിസ്ഥാനവിലയിൽ കുറവ് വരുത്താവുന്നതാണ്;

(സി) 'ചാകര' പോലുള്ള പ്രത്യേക സാഹചര്യങ്ങൾ പരിഗണിച്ച് മത്സ്യങ്ങളുടെ അടിസ്ഥാന വിലയിൽ മാറ്റം വരുത്താവുന്നതാണ്. അപ്രകാരം മാറ്റം വരുത്തുന്നതിനുള്ള വിവേചനാധികാരം ബന്ധപ്പെട്ട ഹാർബർ മാനേജ്മെന്റ് സൊസൈറ്റിയിൽ നിക്ഷിപ്തമാണ്;

(ഡി) മത്സ്യലഭ്യതയുടെ ഏറ്റക്കുറച്ചിലുകൾക്കനുസൃതമായി ഹാർബർ മാനേജ്മെന്റ് സൊസൈറ്റിയുടെ എക്സിക്യൂട്ടീവ് കമ്മിറ്റിക്ക് അതത് സമയങ്ങളിൽ അടിസ്ഥാനവില അവലോകനം ചെയ്യാവുന്നതും പുനർനിർണ്ണയം നടത്താവുന്നതുമാണ്;

(ഇ) നിശ്ചയിച്ച അടിസ്ഥാനവില ഡിസ്പ്ലേ ബോർഡ് വഴിയോ അതുപോലുള്ള മറ്റ് മാർഗ്ഗങ്ങളിലൂടെയോ എല്ലാ ലാന്റിംഗ് സെന്ററുകളിലും ഹാർബറുകളിലും ദൃശ്യമാകുന്ന രീതിയിൽ പ്രദർശിപ്പിക്കേണ്ടതും കൂടാതെ ഫിഷറീസ് വകുപ്പിന്റെ വെബ്സൈറ്റിലൂടെയും മറ്റ് ഔദ്യോഗിക വെബ്സൈറ്റുകളിലൂടെയും സോഷ്യൽ മീഡിയ പ്ലാറ്റ്ഫോമുകളിലൂടെയും പ്രദർശിപ്പിക്കാവുന്നതുമാണ്;

(എഫ്) ഹാർബർ മാനേജ്മെന്റ് സൊസൈറ്റികൾ നിശ്ചയിച്ചിട്ടുള്ള അടിസ്ഥാനവില പ്രസ്തുത സൊസൈറ്റികളുമായി ഏറ്റവും അടുത്ത് സ്ഥിതി ചെയ്യുന്ന അതത് ജില്ലകളിലെ ഫിഷ് ലാന്റിംഗ് സെന്ററുകൾക്കും ബാധകമായിരിക്കുന്നതാണ്.



(2) ആക്റ്റിന്റെ 19-ാം വകുപ്പ് (2)-ാം ഉപവകുപ്പ് പ്രകാരം ഓരോ മത്സ്യത്തൊഴിലാളി വികസന ക്ഷേമ സഹകരണ സംഘവും അതിന്റെ അംഗങ്ങളിൽ നിന്നും തുക അനുസരിച്ച് അടിസ്ഥാനവില നൽകി മത്സ്യ സംഭരിക്കേണ്ടതും ആയത് സൂക്ഷിക്കുന്നതിനായി മതിയായ സംഭരണ / സൂക്ഷിക്കൽ സൗകര്യങ്ങൾ മത്സ്യഫെഡിന്റെ നേതൃത്വത്തിൽ സജ്ജീകരിക്കേണ്ടതുമാണ്.

13. മത്സ്യത്തിന്റെ ഗുണനിലവാരം സാക്ഷ്യപ്പെടുത്തൽ.- (1) ആക്റ്റിന്റെ 21-ാം വകുപ്പ് (1)-ാം ഉപവകുപ്പ് പ്രകാരം ഗുണനിലവാര സാക്ഷ്യപത്രം നേടുന്നതിന് ഉൽപ്പാദകൻ ഫാറം 12 പ്രകാരം അപേക്ഷ സമർപ്പിക്കേണ്ടതാണ്.

(2) ഉൽപ്പാദകൻ സമർപ്പിക്കുന്ന അപേക്ഷ താഴെപ്പറയുന്ന മാനദണ്ഡങ്ങൾക്ക് വിധേയമായിരിക്കേണ്ടതാണ്, അതായത്:-

(എ) ഗുണനിലവാരം സാക്ഷ്യപ്പെടുത്തേണ്ട ഓരോ മത്സ്യ ഇനവും, ആക്റ്റിലെ 16-ാം വകുപ്പിൻ കീഴിൽ രൂപീകരിച്ച സംസ്ഥാനതല മത്സ്യ ഗുണനിലവാര പരിപാലന കമ്മിറ്റി നിശ്ചയിച്ചിട്ടുള്ള ഗുണനിലവാരം പാലിക്കേണ്ടതാണ്;

(ബി) ഗുണനിലവാര സാക്ഷ്യപത്രം ലഭിക്കുന്നതിനുള്ള അപേക്ഷ ഫിഷറീസ് വകുപ്പിലെ ഫിഷറീസ് എക്സ്പ്ലോറേഷൻ ഓഫീസർ തസ്തികയിൽ താഴെയല്ലാത്ത ഒരു ഉദ്യോഗസ്ഥന് സമർപ്പിക്കേണ്ടതാണ്.

(3) ഗുണനിലവാര സാക്ഷ്യപത്രം നൽകുന്നത് ഫാറം 13 പ്രകാരം ആയിരിക്കുന്നതാണ്.

14. വാർഷിക റിപ്പോർട്ട് സമർപ്പണം.- ആക്റ്റിന്റെ 22-ാം വകുപ്പ് (1) -ാം ഉപവകുപ്പ് പ്രകാരമുള്ള ഐസ് പ്ലാന്റ്, പൂർവ്വ സംസ്കരണകേന്ദ്രം, സംസ്കരണകേന്ദ്രം എന്നിവയുടെ അനുമതിപത്രം നേടിയ ഉടമസ്ഥൻ അല്ലെങ്കിൽ കൈവശക്കാരൻ, ഫിഷ് ലാന്റിംഗ് സെന്റർ, ഹാർബർ, മാർക്കറ്റ് എന്നിവിടങ്ങളിലെ അനുമതിപത്രം നേടിയ ലേലക്കാരൻ എന്നിവർ മാർച്ച് 31-ന് അവസാനിക്കുന്ന ഓരോ സാമ്പത്തിക വർഷത്തെയും റിപ്പോർട്ട് തൊട്ടടുത്ത വർഷം ജൂൺ 30-ാം തീയതിയ്ക്കോ അതിന് മുമ്പോ അധികാരപ്പെടുത്തപ്പെട്ട ഉദ്യോഗസ്ഥന് ഫാറം 14 പ്രകാരം സമർപ്പിക്കേണ്ടതാണ്.

15. പ്രവർത്തനം നിർത്തിവയ്പ്പിക്കലും അടച്ചിടലും.- ആക്റ്റിന്റെ 25-ാം വകുപ്പ് (2)-ാം ഉപവകുപ്പ് പ്രകാരമുള്ള പരിശോധനയിൽ ആക്റ്റിലെ വ്യവസ്ഥകൾ ലംഘിച്ചുകൊണ്ട് ഏതെങ്കിലും യാനം, ഫിഷ് ലാന്റിംഗ് സെന്റർ, ഹാർബർ, മാർക്കറ്റ്, കടമുറി, ബൂത്ത്, ചിൽഡ് സ്റ്റോറേജ്, ഐസ് പ്ലാന്റ്, പൂർവ്വ സംസ്കരണകേന്ദ്രം, സംസ്കരണകേന്ദ്രം, മത്സ്യ പരിവഹന സൗകര്യം, കണ്ടെയ്നർ എന്നിവയോല അവയുമായി ബന്ധപ്പെട്ട വസ്തുക്കളോ പ്രവർത്തിക്കുന്നതായി കണ്ടെത്തിയാൽ പ്രസ്തുത പ്രവർത്തനം നിർത്തിവയ്പ്പിക്കുന്നതിനും അവ അടച്ചു പൂട്ടുന്നതിനും ബന്ധപ്പെട്ട വ്യക്തിക്ക് അല്ലെങ്കിൽ സ്ഥാപനത്തിന് നിർദ്ദേശം നൽകുന്നതും താഴെ പറയും പ്രകാരം നടപടിക്രമങ്ങൾ പാലിച്ചുകൊണ്ട് ആയിരിക്കേണ്ടതുമാണ്, അതായത്:-

(എ) ആക്റ്റിന്റെ 25-ാം വകുപ്പ് (2)-ാം ഉപവകുപ്പിൽ പ്രതിപാദിച്ചിട്ടുള്ള ഏതെങ്കിലും സ്ഥലം / സ്ഥാപനം ആക്റ്റിലെ വ്യവസ്ഥകൾ പ്രകാരമല്ല പ്രവർത്തിക്കുന്നതെന്ന് പരിശോധനാ ഉദ്യോഗസ്ഥന് ബോധ്യപ്പെടുന്നപക്ഷം ബന്ധപ്പെട്ട സ്ഥലത്തിന്റെ / സ്ഥാപനത്തിന്റെ ഉടമയോട് അല്ലെങ്കിൽ നടത്തിപ്പുകാരനോട് അവയുടെ പ്രവർത്തനം നിർത്തിവയ്പ്പിക്കുന്നതിനോ അടച്ചുപൂട്ടുന്നതിനോ ആവശ്യപ്പെട്ടുകൊണ്ട് ഫാറം 15 പ്രകാരം നോട്ടീസ് നൽകാവുന്നതാണ്;

(ബി) നോട്ടീസ് ലഭിച്ചാൽ ഉടൻ, പരമാവധി ഏഴ് ദിവസത്തിനകം, ഉടമയോ അല്ലെങ്കിൽ നടത്തിപ്പുകാരനോ പരിശോധനാ ഉദ്യോഗസ്ഥൻ മുമ്പാകെ അതുസംബന്ധിച്ച രേഖാമൂലമുള്ള വിശദീകരണം സമർപ്പിക്കാവുന്നതാണ്;



(സി) പരിശോധന സംബന്ധിച്ച് വിശദവിവരം ഉൾപ്പെട്ട ഒരു റിപ്പോർട്ട് പരിശോധനാ ഉദ്യോഗസ്ഥൻ, എത്രയും വേഗം, ന്യായനിർണ്ണയ ഉദ്യോഗസ്ഥന് സമർപ്പിക്കേണ്ടതാണ്.

16. ചീഞ്ഞതോ രോഗാണുക്കൾ അടങ്ങിയതോ രാസ/വിഷവസ്തു ചേർത്തതോ താഴ്ന്ന നിലവാരത്തിലുള്ളതോ ആയ മത്സ്യം പിടിച്ചെടുക്കലും നശിപ്പിക്കലും.- (1) ചീഞ്ഞതോ, രോഗാണുക്കൾ അടങ്ങിയതോ, രാസ/വിഷവസ്തു ചേർത്തതോ, താഴ്ന്ന നിലവാരത്തിലുള്ളതോ ആയ മത്സ്യം പരിശോധനാ ഉദ്യോഗസ്ഥൻ കണ്ടെത്തിയാൽ അവ താഴെപ്പറയുന്ന രീതിയിൽ പിടിച്ചെടുക്കുന്നതിനും നശിപ്പിക്കുന്നതിനും പരിശോധനാ ഉദ്യോഗസ്ഥന് അധികാരം ഉണ്ടായിരിക്കുന്നതാണ്, അതായത്:-

(എ) പിടിച്ചെടുത്ത മത്സ്യത്തിന്റെ തൂക്കം അളന്ന് തിട്ടപ്പെടുത്തി അതിന്റെ ഫോട്ടോ/വീഡിയോ രേഖപ്പെടുത്തലുകൾ നടത്തേണ്ടതാണ്;

(ബി) രാസ/വിഷവസ്തു സംബന്ധിച്ച കൂടുതൽ പരിശോധന നടത്തേണ്ടത് ആവശ്യമാണെന്ന് പരിശോധനാ ഉദ്യോഗസ്ഥന് ബോധ്യപ്പെടുന്നപക്ഷം പിടിച്ചെടുത്ത മത്സ്യത്തിന്റെ ഒരു സാമ്പിൾ ശേഖരിച്ച് സീൽ ചെയ്ത് പരിശോധനയ്ക്കായി ഒരു സർക്കാർ അംഗീകൃത ലബോറട്ടറിയിൽ അയയ്ക്കേണ്ടതാണ്;

(സി) പിടിച്ചെടുത്ത മത്സ്യം പാരിസ്ഥിതിക പ്രശ്നങ്ങൾ ഉണ്ടാകാത്ത തരത്തിൽ നശിപ്പിക്കേണ്ടതും അതിന് ഉചിതമായ മാർഗ്ഗങ്ങൾ പരിശോധനാ ഉദ്യോഗസ്ഥൻ അവലംബിക്കേണ്ടതുമാണ്;

(ഡി) സാമ്പിൾ ശേഖരിക്കുമ്പോഴും പിടിച്ചെടുത്ത മത്സ്യം നശിപ്പിക്കുമ്പോഴും പരിശോധനാ ഉദ്യോഗസ്ഥന് പുറമെ ഒരു ഗസറ്റഡ് ഓഫീസറുടെ സാന്നിധ്യം ഉറപ്പാക്കേണ്ടതും അദ്ദേഹത്തിൽ നിന്നും ഒരു സാക്ഷ്യപത്രം പരിശോധനാ ഉദ്യോഗസ്ഥൻ വാങ്ങേണ്ടതുമാണ്;

എന്നാൽ, ഗസറ്റഡ് ഓഫീസറുടെ സാന്നിധ്യം ലഭിക്കാത്ത സാഹചര്യങ്ങളിലോ അദ്ദേഹം സാക്ഷ്യപത്രം നൽകാൻ വിസമ്മതിക്കുമ്പോഴോ സാക്ഷികളുടെ സാന്നിധ്യത്തിൽ റിപ്പോർട്ട് തയ്യാറാക്കേണ്ടതും പ്രസ്തുത റിപ്പോർട്ടിൽ സാക്ഷികളുടെ ഒപ്പ് / വിരലടയാളം പതിക്കേണ്ടതുമാണ്. ഗസറ്റഡ് ഓഫീസർ അല്ലെങ്കിൽ സാക്ഷികൾ ലഭ്യമല്ലാത്ത സാഹചര്യത്തിലോ പരിശോധനാ ഉദ്യോഗസ്ഥൻ അക്കാര്യം രേഖപ്പെടുത്തിക്കൊണ്ട് വിശദമായ പരിശോധനാ റിപ്പോർട്ട് തയ്യാറാക്കി ആയത് ന്യായനിർണ്ണയ ഉദ്യോഗസ്ഥന് ഉടൻടി സമർപ്പിക്കേണ്ടതുമാണ്;

(ഇ) പിടിച്ചെടുത്ത മത്സ്യം നശിപ്പിക്കുന്നതുമായി ബന്ധപ്പെട്ട് ഉണ്ടാകുന്ന ചെലവുകൾ ഉടമയിൽ നിന്നോ കാരണക്കാരനായ വ്യക്തിയിൽ നിന്നോ ഈടാക്കുന്നതിന് ന്യായനിർണ്ണയ ഉദ്യോഗസ്ഥന് അധികാരം ഉണ്ടായിരിക്കുന്നതാണ്;

(എഫ്) പിടിച്ചെടുത്ത മത്സ്യം നശിപ്പിക്കുന്നതിന് ആവശ്യമായ സ്ഥലലഭ്യത/അനുകൂല സാഹചര്യങ്ങൾ ലഭ്യമല്ലാത്തപക്ഷം അക്കാര്യം പരിശോധനാ ഉദ്യോഗസ്ഥൻ സാക്ഷ്യപ്പെടുത്തിക്കൊണ്ട് പിടിച്ചെടുത്ത മത്സ്യം സർക്കാർ ഏജൻസികളുടെ ഉടമസ്ഥതയിലോ സർക്കാർ അംഗീകൃതമായിട്ടുള്ളതോ ആയ ഫിഷ് മീൽ / വള നിർമ്മാണശാലകൾക്ക് നൽകേണ്ടതും ആ ഇനത്തിൽ ലഭിക്കുന്ന തുക സർക്കാരിലേക്ക് ഒടുക്കേണ്ടതുമാണ്;

(ജി) പിടിച്ചെടുത്ത ചീഞ്ഞതോ, രോഗാണുക്കൾ അടങ്ങിയതോ, രാസ/വിഷവസ്തു ചേർത്തതോ, താഴ്ന്ന നിലവാരത്തിലുള്ളതോ ആയ മത്സ്യം നശിപ്പിക്കുമ്പോൾ പിടിച്ചെടുത്തതിന്റെ / നശിപ്പിച്ചതിന്റെ വിശദാംശം അടങ്ങിയ റിപ്പോർട്ട് ഫോം 16 ൽ പരിശോധനാ ഉദ്യോഗസ്ഥൻ തയ്യാറാക്കേണ്ടതാണ്;

(എച്ച്) പിടിച്ചെടുത്തതിന്റെ / നശിപ്പിച്ചതിന്റെ കാരണം ബന്ധപ്പെട്ട വ്യക്തിക്ക് അല്ലെങ്കിൽ സ്ഥാപനത്തിന് പരിശോധനാ ഉദ്യോഗസ്ഥൻ രേഖാമൂലം നൽകേണ്ടതാണ്.



17. ന്യായനിർണ്ണയ ഉദ്യോഗസ്ഥൻ മുൻപാകെ റിപ്പോർട്ട് സമർപ്പിക്കൽ.- ആക്ടിന്റെ 25-ാം വകുപ്പ് (3), (4) ഉപവകുപ്പുകൾ പ്രകാരം നടപടിയെടുത്തശേഷം പരിശോധനാ ഉദ്യോഗസ്ഥൻ താഴെ പറയുന്ന രേഖകൾ സഹിതം അടിയന്തരമായി ന്യായനിർണ്ണയ ഉദ്യോഗസ്ഥൻ മുൻപാകെ റിപ്പോർട്ട് സമർപ്പിക്കേണ്ടതാണ്, അതായത്:-
- (എ) പിടിച്ചെടുക്കൽ / നശിപ്പിക്കൽ സംബന്ധിച്ച റിപ്പോർട്ട്;
- (ബി) ബന്ധപ്പെട്ട യാനത്തിന്റെ/വാഹനത്തിന്റെ/ സ്ഥാപനത്തിന്റെ രജിസ്ട്രേഷൻ/ ലൈസൻസ്/ പെർമിറ്റ് എന്നിവയുടെ സർട്ടിഫിക്കറ്റിന്റെ പകർപ്പ്;
- (സി) ഗസറ്റഡ് ഓഫീസറുടെ/സാക്ഷികളുടെ സാക്ഷ്യപ്പെടുത്തൽ;
- (ഡി) വിൽപ്പന സംബന്ധിച്ച TR-5 രസീതിന്റെ പകർപ്പ്;
- (ഇ) പിടിച്ചെടുക്കപ്പെട്ട മത്സ്യം നീക്കം ചെയ്യുന്ന സമയത്ത് യാനത്തിന്റെ/വാഹനത്തിന്റെ/ സ്ഥാപനത്തിന്റെ ഉടമയ്ക്ക് നൽകിയ പിടിച്ചെടുക്കൽ / നശിപ്പിക്കൽ സംബന്ധിച്ച നോട്ടീസിന്റെ പകർപ്പ്;
- (എഫ്) മറ്റ് ഏതെങ്കിലും പ്രധാനപ്പെട്ട രേഖകൾ ഉണ്ടെങ്കിൽ അവയും.
18. പിടിച്ചെടുക്കൽ റിപ്പോർട്ടിന്മേൽ ന്യായ നിർണ്ണയ ഉദ്യോഗസ്ഥൻ സ്വീകരിക്കേണ്ട നടപടികൾ.- (1) ആക്ടിന്റെ 25-ാം വകുപ്പ് (5)-ാം ഉപവകുപ്പ് പ്രകാരമുള്ള ഒരു റിപ്പോർട്ട് പരിശോധനാ ഉദ്യോഗസ്ഥനിൽ നിന്നും ന്യായനിർണ്ണയ ഉദ്യോഗസ്ഥന് ലഭിച്ചാൽ, ന്യായനിർണ്ണയ ഉദ്യോഗസ്ഥൻ താഴെ പറയും പ്രകാരം അന്വേഷണം നടത്തേണ്ടതാണ്, അതായത്:-
- (എ) ബന്ധപ്പെട്ട കക്ഷികൾക്ക് മുമ്പ് ദിവസത്തെ മുൻകൂർ നോട്ടീസ് നൽകി അവർക്ക് പറയുവാനുള്ളത് പറയുവാൻ ന്യായമായ ഒരവസരം നൽകേണ്ടതാണ്;
- (ബി) ആവശ്യമെങ്കിൽ മത്സ്യം പിടിച്ചെടുത്തതോ നശിപ്പിച്ചതോ ആയ സ്ഥലം സന്ദർശിച്ച് വസ്തുതകൾ നേരിട്ട് ബോധ്യപ്പെടാവുന്നതാണ്;
- (സി) പരമാവധി ഏഴ് ദിവസത്തിനകം അന്വേഷണ നടപടി പൂർത്തീകരിക്കേണ്ടതും ആക്ടിന്റെ 26-ാം വകുപ്പ് (3)-ാം ഉപവകുപ്പ് പ്രകാരം ഉചിതമായ തീരുമാനം കൈക്കൊള്ളേണ്ടതുമാണ്.



ഫാറം 1

(ചട്ടം 3(7) കാണുക)

അംഗീകൃത ലാൻറിംഗ് സെന്റർ/ഹാർബർ/മാർക്കറ്റ് എന്നിവയ്ക്ക് പുറത്ത് താൽക്കാലികമായി മത്സ്യലേലം നടത്തുന്നതിന് അനുമതിപത്രത്തിനായുള്ള അപേക്ഷ

ജില്ല :

1. അപേക്ഷകന്റെ പേര് :

2. അച്ഛന്റെ/അമ്മയുടെ പേര് :

3. ജനന തീയതിയും വയസ്സും :

4. സ്ഥിരമായ മേൽവിലാസം :

5. ആധാർ നമ്പർ :

6. മൊബൈൽ നമ്പർ :

7. വിദ്യാഭ്യാസ യോഗ്യത :

8. അനുമതിപത്രം അറ്റാച്ച് ചെയ്യേണ്ട

ഹാർബർ/മാർക്കറ്റ്/ലാൻറിംഗ് സെന്ററിന്റെ പേര് :

9. അനുമതിപത്രത്തിനായുള്ള ഫീസ് അടച്ചതിന്റെ വിശദാംശങ്ങൾ

(പണം/ഡിഡി നമ്പർ/യുപിഐ നമ്പർ) : തുക രൂപ. തീയതി

ഒപ്പ് :

പേര് :

സ്ഥലം :

തീയതി :

സത്യപ്രസ്താവന

ഞാൻ ----- 2021-ലെ കേരള മത്സ്യസംരക്ഷണവും വിപണനവും ഗുണനിലവാര പരിപാലനവും ആക്ടിലെ വ്യവസ്ഥകൾ അനുസരിച്ച് എഴുതി സമർപ്പിച്ച അപേക്ഷയിൽ പ്രസ്താവിച്ചിട്ടുള്ള കാര്യങ്ങൾ എന്റെ അറിവിലും വിശ്വാസത്തിലും സത്യസന്ധമാണെന്നും ഈ പ്രഖ്യാപനത്തിലൂടെ പ്രസ്തുത ആക്ടിലെയും അതിൻ കീഴിൽ പുറപ്പെടുവിച്ചിട്ടുള്ള ചട്ടങ്ങളുടെയും ഉത്തരവുകളുടെയും എല്ലാ വ്യവസ്ഥകളും ഞാൻ പൂർണ്ണമായി മനസ്സിലാക്കുകയും അവ പാലിക്കാൻ ബാധ്യസ്ഥനാണെന്നും സത്യപ്രസ്താവന ചെയ്യുന്നു.

ഒപ്പ്:

പേര്:



ഫാറം 1 (എ)
(ചട്ടം 5 (3) കാണുക)
ലേല കമ്മീഷൻ രജിസ്റ്റർ

ഹാർബർ/ലാൻറിംഗ് സെന്ററിന്റെ പേര്:

ജില്ല:

തീയതി	രസീത് നമ്പർ	മത്സ്യത്തൊഴിലാളി ഗ്രൂപ്പ് ലീഡറിന്റെ പേര്	ലേല തുക	ലേല കമ്മീഷൻ



(ചട്ടം 5(3) കാണുക)

രസീത്

ഹാർബർ മാനേജ്മെന്റ് സൊസൈറ്റി/ഫിഷ് ലാന്റിംഗ് സെന്റർ മാനേജ്മെന്റ് സൊസൈറ്റി/ഫിഷ് മാർക്കറ്റ് മാനേജ്മെന്റ് സൊസൈറ്റിയുടെ പേര്

രസീത് നം.

ശ്രീ./ശ്രീമതി (വിലാസം) പക്കൽ നിന്നും കിലോയുടെ മത്സ്യം രൂപക്ക് ലേലം നടത്തിയ വകയിൽ ലേലക്കമ്മീഷൻ ഇനത്തിൽ രൂപ പണം/ഡി.ഡി/ യു.പി.ഐ നമ്പർ നം. ഇന്നേ ദിവസം കൈപ്പറ്റിയിരിക്കുന്നു.

സ്ഥലം:

ലേലക്കാരന്റെ ഒപ്പ്:

തീയതി:

പേര്:



ഫാറം 3

(ചട്ടം 6(1) കാണുക)

ലാൻഡിംഗ് സെന്റർ/ഹാർബർ/മാർക്കറ്റ് എന്നിവിടങ്ങളിൽ മത്സ്യലേലം നിർവ്വഹിക്കുന്നതിനുള്ള അനുമതിപത്രത്തിനായുള്ള അപേക്ഷ

ജില്ല : _____

1. അപേക്ഷകന്റെ പേര് :
2. അച്ഛന്റെ/അമ്മയുടെ പേര് :
3. ജനന തീയതിയും വയസ്സും :
4. സ്ഥിരമായ മേൽവിലാസം :
5. ആധാർ നമ്പർ :
6. മൊബൈൽ നമ്പർ :
7. പൗരത്വം :
8. വിദ്യാഭ്യാസ യോഗ്യത :
9. അനുമതിപത്രം അറ്റാച്ച് ചെയ്യേണ്ട
ലാൻഡിംഗ് സെന്റർ/ ഹാർബർ/മാർക്കറ്റിന്റെ പേര് :
10. അനുമതിപത്രത്തിനുള്ള ഫീസ് അടച്ചതിന്റെ വിശദാംശങ്ങൾ : തുക രൂപ തീയതി
(പണം/ഡിഡി നമ്പർ/യുപിഐ നമ്പർ)

ഒപ്പ് :

പേര് :

സ്ഥലം :

തീയതി :

സത്യപ്രസ്താവന

ഞാൻ ----- 2021-ലെ കേരള മത്സ്യസംഭരണവും വിപണനവും ഗുണനിലവാര പരിപാലനവും ആക്റ്റിലെ വ്യവസ്ഥകൾക്ക് അനുസരിച്ച് എഴുതി സമർപ്പിച്ച അപേക്ഷയിൽ പ്രസ്താവിച്ചിട്ടുള്ള കാര്യങ്ങൾ എന്റെ അറിവിലും വിശ്വാസത്തിലും സത്യസന്ധമാണെന്നും ഈ പ്രഖ്യാപനത്തിലൂടെ പ്രസ്തുത നിയമത്തിലെയും ചട്ടങ്ങളുടെയും ഉത്തരവുകളുടെയും എല്ലാ വ്യവസ്ഥകളും ഞാൻ പൂർണ്ണമായി മനസ്സിലാക്കുകയും അവ പാലിക്കാൻ ബാധ്യസ്ഥനാണെന്നും സത്യപ്രസ്താവന ചെയ്യുന്നു.

ഒപ്പ്:

പേര്:



ഫിഷ് ലാന്റിംഗ് സെന്റർ/ഹാർബർ/ഫിഷ് മാർക്കറ്റ് മാനേജ് മെന്റ് സൊസൈറ്റിയുടെ അല്ലെങ്കിൽ പ്രദേശത്തെ മത്സ്യത്തൊഴിലാളി വികസന ക്ഷേമ സഹകരണ സംഘത്തിന്റേയോ ശിപാർശ

..... ലാന്റിംഗ് സെന്റർ/ഹാർബർ/ഫിഷ് മാർക്കറ്റിലെ രജിസ്റ്റർ ചെയ്ത ലേലക്കാരനായി പ്രവർത്തിക്കുന്നതിനുള്ള അനുമതിപത്രം ലഭിക്കുന്നതിന് ശ്രീ.. (പേരും വിലാസവും) സമർപ്പിച്ച അപേക്ഷ അനുമതിപത്രം ലഭിക്കുന്നതിന് യോഗ്യമാണ്/യോഗ്യമല്ലെന്ന് കണ്ടെത്തി, അതിനാൽ അനുമതിപത്രം അനുവദിക്കുന്നതിന് മേൽ അപേക്ഷ ഇതിനാൽ ശിപാർശ ചെയ്യുന്നു/ശിപാർശ ചെയ്യുന്നില്ല.

സ്ഥലം:

തീയതി:

ഓഫീസ് സീൽ

ഒപ്പ്:

ഉദ്യോഗപേര്:

ഔദ്യോഗിക മേൽവിലാസം:



(ചട്ടം 6(4) കാണുക)

രസീത്

നമ്പർ.

ശ്രീ.----- മത്സ്യലേലം നിർവ്വഹിക്കുന്നതിനുള്ള അനുമതിപത്രത്തിനായി സമർപ്പിച്ച അപേക്ഷയും, ആയതിനായി ഒട്ടുകിയ ഫീസ്/..... രൂപ പണമായി/ഡിമാന്റ് ഡ്രാഫ്റ്റ് നമ്പർ / യു പി ഐ നമ്പർ ഇന്നേ ദിവസം കൈപ്പറ്റിയിരിക്കുന്നു.

തീയതി:

ഒപ്പ്:

സ്ഥലം:

ഓഫീസ് സീൽ

പേര്:

ഉദ്യോഗപ്പേര്:

ഔദ്യോഗിക മേൽവിലാസം:



(ചട്ടം 6(6) കാണുക)

അനുമതിപത്രം

നമ്പർ:

ജില്ല :
 ലാൻഡ് സെന്റർ/ഹാർബർ/മാർക്കറ്റ് :
 പേര് :
 വയസ്സ് & ജനന തീയതി :
 ആധാർ നമ്പർ :
 മൊബൈൽ നമ്പർ :
 സ്ഥിരമായ മേൽവിലാസം :
 അനുമതിപത്രം അനുവദിക്കുന്ന തീയതി :
 കാലാവധി അവസാനിക്കുന്ന തീയതി :

സ്ഥലം:

തീയതി:

ഓഫീസ് സീൽ

ഉദ്യോഗസ്ഥന്റെ ഒപ്പ്:

ഉദ്യോഗപ്പേര് (മുദ്ര)

നിബന്ധനകൾ

- (I) 2021-ലെ കേരള മത്സ്യസംഭരണവും വിപണനവും ഗുണനിലവാര പരിപാലനവും ആക്ടിലെ 5-ാം വകുപ്പ് പ്രകാരം അനുമതിപത്രം ലഭിക്കുന്നതിന് നിർദ്ദേശിച്ചിരിക്കുന്ന വ്യവസ്ഥകൾക്കും അതുമായി ബന്ധപ്പെട്ട അറിയിപ്പുകൾ / ഉത്തരവുകൾക്കും അനുസൃതമായി പ്രവർത്തിക്കുക;
- (II) പ്രസ്തുത ആക്ടിലെയും അതിൻ കീഴിൽ പുറപ്പെടുവിച്ചിട്ടുള്ള ചട്ടങ്ങളിലെയും ഉത്തരവുകളിലെയും വ്യവസ്ഥകൾ എന്നിവയ്ക്കു വിധേയമായി അനുമതിപത്രത്തിൽ വ്യക്തമാക്കിയിട്ടുള്ള ഹാർബർ/ഫിഷ് ലാൻഡ് സെന്റർ/മാർക്കറ്റ് എന്നിവയിൽ മാത്രം മത്സ്യലേലം നിർവ്വഹിക്കേണ്ടതാണ്;
- (III) സർക്കാർ കാലാകാലങ്ങളിൽ വിജ്ഞാപനം മുഖേന നിശ്ചയിച്ചിട്ടുള്ള ലേലക്കമ്മീഷൻ ഒഴികെ മറ്റ് ഏതെങ്കിലും തരത്തിലുള്ള ഫീസോ കമ്മീഷനോ അതിന് സമാനമായതോ അല്ലാത്തതോ ആയ തുകയോ കൈപ്പറ്റാൻ ലേലക്കാരന് അവകാശമുണ്ടായിരിക്കുന്നതല്ല;
- (IV) ലേലക്കാരൻ ഈ ആക്ടിലെ വ്യവസ്ഥകൾക്കോ അല്ലെങ്കിൽ അനുമതിപത്രത്തിലെ വ്യവസ്ഥകൾക്കോ വിരുദ്ധമായി എന്തെങ്കിലും പ്രവൃത്തി ചെയ്യുന്ന പക്ഷം ആക്ടിന്റെ 30-ാം വകുപ്പ് പ്രകാരമുള്ള ശിക്ഷാ നടപടികൾക്ക് വിധേയനാകുന്നതാണ്.



ഫാറം 7

(ചട്ടം 7(4) കാണുക)

രസീത്

ഫിഷ് ലാന്റിംഗ് സെന്റർ/ഹാർബർ/മാർക്കറ്റ് എന്നിവിടങ്ങളിൽ മത്സ്യലേലം നടത്തുന്നതിന് അനുമതിപത്രം നൽകുന്നതിലേക്ക് (പേരും മേൽവിലാസവും) ന്റെ പക്കൽ നിന്നും സെക്യൂരിറ്റി നിക്ഷേപ ഇനത്തിൽ പണമായി/ ഡിമാന്റ് ഡ്രാഫ്റ്റ് (നമ്പർ)/യു.പി.ഐ. (നമ്പർ)/- രൂപ ഇന്നേ ദിവസം കൈപ്പറ്റിയിരിക്കുന്നു.

സ്ഥലം:

തീയതി:

ഓഫീസ് സീൽ

ഒപ്പ്:

ഉദ്യോഗപ്പേര്:

ഔദ്യോഗിക മേൽവിലാസം:



(ചട്ടം 11 (1) കാണുക)

**ഐസ് പ്ലാന്റ്, ചിൽഡ് സ്റ്റോറേജ്, പൂർവ്വ സംസ്കരണകേന്ദ്രം, സംസ്കരണകേന്ദ്രം, മത്സ്യ പരിവഹന സൗകര്യം
എന്നിവയ്ക്കുള്ള അനുമതിപത്രത്തിനുള്ള അപേക്ഷ**

1. അപേക്ഷകന്റെ/ഉടമയുടെ പേര് :
2. തൊഴിൽ :
3. അച്ഛന്റെ/അമ്മയുടെ പേര് :
4. ജനന തീയതിയും പ്രായവും :
5. സ്ഥിരമായ മേൽവിലാസം :
6. ആധാർ നമ്പർ :
7. മൊബൈൽ നമ്പർ :
8. കെട്ടിട നമ്പർ/വാഹന രജിസ്ട്രേഷൻ നമ്പർ :
9. പേര് :
10. വിലാസം (പിൻ കോഡ് നമ്പർ ഉൾപ്പെടെ) :
11. ഉടമസ്ഥത : സ്വന്തം/പാട്ടം, ഒറ്റ/പങ്കാളിത്തം
12. ഇതിന് മുൻപ് രജിസ്ട്രേഷൻ ഉണ്ടെങ്കിൽ
(എ) രജിസ്ട്രേഷൻ നമ്പർ :
(ബി) രജിസ്ട്രേഷൻ കാലഹരണപ്പെട്ട തീയതി
13. വാഹനത്തിന്റെ വിശദാംശങ്ങൾ/ :
(എ) പേര് /രജിസ്ട്രേഷൻ നമ്പർ :
(ബി) ടൺ/സിസി :
(സി) സാങ്കേതിക ജീവനക്കാരുടെ എണ്ണം :
14. അടച്ച ഫീസ് :
പേയ്മെന്റ് രീതി : പണം/ഡിഡി നമ്പർ/യുപിഐ നമ്പർ
15. ലഭ്യമായ മറ്റ് നിയമപരമായ അനുമതികൾ :
(പകർപ്പ് ഉള്ളടക്കം ചെയ്യുക)

ഒപ്പ് :

സ്ഥലം :

പേര് :

തീയതി :



സത്യപ്രസ്താവന

ഞാൻ/ഞങ്ങൾ ----- 2021 ലെ കേരള മത്സ്യസംഭരണവും വിപണനവും ഗുണനിലവാര പരിപാലനവും ആക്ടിലെ 14-ാം വകുപ്പ് അനുസരിച്ചും അപേക്ഷയിൽ പ്രസ്താവിച്ചിട്ടുള്ള കാര്യങ്ങൾ സത്യസന്ധമാണെന്നും ----- എന്ന സ്ഥാപനത്തിന്റെ / വാഹനത്തിന്റെ ഉടമസ്ഥൻ എന്ന നിലയിൽ ഈ പ്രഖ്യാപനത്തിലൂടെ ഞാൻ/ഞങ്ങൾ ഈ ആക്ട് പ്രകാരമുള്ള എല്ലാ ചട്ടങ്ങളും ഉത്തരവുകളും പാലിക്കുവാൻ ബാധ്യസ്ഥരാണെന്നും സത്യപ്രസ്താവന ചെയ്യുന്നു.

സ്ഥലം :

ഒപ്പ് :

തീയതി :

പേര് :



(ചട്ടം 11 (3) കാണുക)

രസീത്

നം.

ശ്രീ. ഐസ് പ്ലാന്റ്, ചിൽഡ് സ്റ്റോറേജ്, പൂർവ്വ സംസ്കരണകേന്ദ്രം, സംസ്കരണകേന്ദ്രം, പരിവഹന സൗകര്യം എന്നിവയ്ക്കുള്ള അനുമതിപത്രത്തിനായി സമർപ്പിച്ച അപേക്ഷയും ആയതിനായി ഫീസ് ഇനത്തിൽ രൂപ സെക്യൂരിറ്റി ഇനത്തിൽ രൂപ ഉൾപ്പെടെ ഒടുക്കിയ രൂപ പണമായി / ഡി ഡി നമ്പർ / യു പി ഐ നമ്പർ ഉൾപ്പെടെ ഇന്നേ ദിവസം കൈപ്പറ്റിയിരിക്കുന്നു.

തീയതി:

മുദ്ര

ഒപ്പ്:

സ്ഥലം:

പദവി:



(ചട്ടം 11 (4) കാണുക)

അനുമതിപത്രം

പെർമിറ്റ് നമ്പർ :

ലൈസൻസ് നമ്പർ :

സ്ഥാപനത്തിന്റെ/വാഹനത്തിന്റെ പേര് :

ഉടമയുടെ പേരും സ്ഥിരമായ മേൽവിലാസവും :

മൊബൈൽ നമ്പർ :

അനുമതിപത്രം അനുവദിക്കുന്ന തീയതി :

അനുമതിപത്രത്തിന്റെ കാലാവധി അവസാനിക്കുന്ന തീയതി :

സ്ഥലം :

തീയതി : ഓഫീസ് സീൽ ഉദ്യോഗസ്ഥന്റെ ഒപ്പ് :

ഔദ്യോഗിക മേൽവിലാസം:

നിബന്ധനകൾ

(എ) നിലവിലുള്ളതും മറ്റു നിയമങ്ങൾക്കും കീഴിൽ ആവശ്യമായ മറ്റെല്ലാ നിയമാനുസൃത ലൈസൻസുകളും/പെർമിറ്റുകളും ഉണ്ടെന്ന് ഉറപ്പ് വരുത്തേണ്ടതാണ്.

(ബി) സർക്കാർ അംഗീകൃത പരിശോധനശാലയിൽ നിന്നുള്ള ശുദ്ധജല സ്രോതസ്സുകളുടെ ഗുണനിലവാരം ഉറപ്പാക്കിയ സർട്ടിഫിക്കറ്റ് ഉണ്ടായിരിക്കണം. ഗുണനിലവാരമുള്ള ശുദ്ധജല സ്രോതസ്സുകളുടെ ലഭ്യത ഉറപ്പാക്കണം.

(സി) 2021 -ലെ കേരള മത്സ്യസംഭരണവും വിപണനവും ഗുണനിലവാര പരിപാലനവും ആക്ടിലെ 14-ാം വകുപ്പ് (6)-ാം ഉപവകുപ്പ് പ്രകാരം സൂചിപ്പിച്ചിട്ടുള്ള സാധ്യത കാലയളവ് അവസാനിക്കുന്നതിന് മുമ്പ് വ്യക്തമാക്കിയിട്ടുള്ള ഫീസ് അടച്ച് അനുമതിപത്രം പുതുക്കേണ്ടതാണ്.

(ഡി) 2021 -ലെ കേരള മത്സ്യസംഭരണവും വിപണനവും ഗുണനിലവാര പരിപാലനവും ആക്ടിലെ 14-ാം വകുപ്പ് പ്രകാരം അനുമതിപത്രം നേടിയ ഉടമ എല്ലാ വർഷവും ജൂൺ 30-നകം ആക്ടിന്റെ 22-ാം വകുപ്പ് പ്രകാരം അധികാരപ്പെടുത്തപ്പെട്ട ഓഫീസർക്ക് വാർഷിക റിട്ടേൺ സമർപ്പിക്കേണ്ടതാണ്.



(ചട്ടം 11 (8) കാണുക)

രസീത്

..... (പേരും മേൽവിലാസവും) പക്കൽ നിന്നും അപേക്ഷാ ഫീസിനത്തിൽ രൂപയും സെക്യൂരിറ്റി ഡെപ്പോസിറ്റ് ഇനത്തിൽ രൂപയും ഉൾപ്പെടെ രൂപ പണമായി/ ഡിമാന്റ് ഡ്രാഫ്റ്റ് (നമ്പർ)/യു.പി.ഐ. (നമ്പർ)/- രൂപ ഇന്നേ ദിവസം കൈപ്പറ്റിയിരിക്കുന്നു.

സ്ഥലം:

തീയതി:

ഓഫീസ് സീൽ

ഒപ്പ്:

ഉദ്യോഗപേര്:

ഔദ്യോഗിക മേൽവിലാസം:



(ചട്ടം 13 (1) കാണുക)

മത്സ്യത്തിന്റെ ഗുണനിലവാര സാക്ഷ്യപത്രം നേടുന്നതിനുള്ള അപേക്ഷ

1. അപേക്ഷകന്റെ/ഉടമയുടെ പേര് :
2. സ്ഥിരമായ മേൽവിലാസം :
3. മൊബൈൽ നമ്പർ :
4. യാനത്തിന്റെ പേര് :
5. യാനത്തിന്റെ രജിസ്ട്രേഷൻ നമ്പർ :
6. മത്സ്യബന്ധനത്തിനായി പുറപ്പെട്ട ദിവസം :
 മത്സ്യം പിടിച്ചെടുത്ത തീയതി :
 മത്സ്യം കരയ്ക്കെത്തിച്ച തീയതി :
7. ലാൻഡിംഗ് തീയതി :
8. ഉപയോഗിച്ച മത്സ്യബന്ധന വലകളുടെ ഇനം :
9. ഫിഷ് ഹോൾഡിന്റെ വിശദാംശങ്ങൾ :
 a) ശേഷി (ടണ്ണിൽ) :
 b) ഇൻസുലേറ്റ് ചെയ്തതാണോ/ അല്ലയോ : അതെ/അല്ല
 c) മത്സ്യം പെട്ടികളിൽ സൂക്ഷിച്ചിട്ടുണ്ടോ : അതെ/അല്ല
 d) റഫ്രിജറേഷൻ ഉണ്ടോ : അതെ/അല്ല
10. ശീതീകരണ സംവിധാനം ഘടിപ്പിച്ചിട്ടുണ്ടോ : അതെ/അല്ല
11. ഹോൾഡിലുള്ള മത്സ്യത്തിന്റെ ആകെ അളവ് (കിലോ)

12. പിടിച്ചെടുത്തതിന്റെ വിശദാംശങ്ങൾ

സ്പീഷീസ്	പിടിച്ചെടുത്ത തീയതിയും സമയവും	അളവ് (കിലോ)	തരം തിരിച്ചിട്ടുണ്ടോ (ഉണ്ട്/ഇല്ല)	കഴുകി വൃത്തിയാക്കിയിട്ടുണ്ടോ	യാനത്തിൽ മത്സ്യം സംസ്കരണം നടത്തിയിട്ടുണ്ടോ (ഉണ്ട്/ഇല്ല)



സത്യപ്രസ്താവന

ഞാൻ/ഞങ്ങൾ ----- 2021-ലെ കേരള മത്സ്യസംഭരണവും വിപണനവും ഗുണനിലവാര പരിപാലനവും ആക്റ്റിന്റെ 21-ാം വകുപ്പ് അനുസരിച്ച് എഴുതി സമർപ്പിച്ച അപേക്ഷയിൽ പ്രസ്താവിച്ചിട്ടുള്ള കാര്യങ്ങൾ എന്റെ അറിവിലും വിശ്വാസത്തിലും സത്യസന്ധമാണെന്നും ഈ പ്രഖ്യാപനത്തിലൂടെ പ്രസ്തുത ആക്റ്റിലെയും അതിൻ കീഴിൽ പുറപ്പെടുവിച്ചിട്ടുള്ള ചട്ടങ്ങളുടെയും ഉത്തരവുകളുടെയും എല്ലാ വ്യവസ്ഥകളും ഞാൻ പൂർണ്ണമായി മനസ്സിലാക്കുകയും അവ പാലിക്കാൻ ബാധ്യസ്ഥനാണെന്നും സത്യപ്രസ്താവന ചെയ്യുന്നു.

ഒപ്പ് :

പേര് :

സ്ഥലം :

തീയതി :



ഫാറം-13

(ചട്ടം 13 (3) കാണുക)

മത്സ്യത്തിന്റെ ഗുണനിലവാര സാക്ഷ്യപത്രം

നമ്പർ :

ശ്രീ./ശ്രീമതി ന്റെ ഉടമസ്ഥതയിൽ ഉള്ളതും രജിസ്ട്രേഷൻ നമ്പർ ഉള്ളതും പേരും ഉള്ളതും ഹാർബർ/ലാൻ്റിംഗ് സെന്ററിൽ കരയ്ക്ക് അടുപ്പിക്കപ്പെട്ടതുമായ മത്സ്യബന്ധനയാനത്തിൽ തീയതിയിൽ പിടിച്ചെടുത്ത കിലോ (മത്സ്യത്തിന്റെ ഇനം) 2021-ലെ കേരള മത്സ്യസംഭരണവും വിപണനവും ഗുണനിലവാര പരിപാലനവും ആക്റ്റിന്റെ 21-ാം വകുപ്പ് (2) -ാം ഉപവകുപ്പ് പ്രകാരം മനുഷ്യ ഉപഭോഗത്തിന് അനുയോജ്യമാണ്/ അനുയോജ്യമല്ലെന്ന് ഇതിനാൽ സാക്ഷ്യപ്പെടുത്തുന്നു.

സ്ഥലം :

തീയതി:

ഓഫീസറുടെ ഒപ്പ്:

പേര്

ഔദ്യോഗിക മേൽവിലാസം

ഓഫീസ് സീൽ



ഫാറം-14

(ചട്ടം 14 കാണുക)

അനുമതിപത്ര ഉടമ സമർപ്പിക്കേണ്ട വാർഷിക റിട്ടേൺ**(----- സാമ്പത്തിക വർഷത്തേക്ക്)**

1. സൗകര്യത്തിന്റെ/വാഹനത്തിന്റെ പേര് :
 2. അനുമതിപത്രം നമ്പർ :
 3. ഉടമയുടെ പേരും വിലാസവും :
 4. മത്സ്യ ഉൽപ്പന്നത്തിന്റെ പ്രതിമാസ വിശദാംശങ്ങൾ
വിറ്റത് /സംസ്കരിച്ചത്/ഗതാഗതം നടത്തിയത് :
(കൂടുതൽ ഷീറ്റ് ഉൾപ്പെടുത്താം)
 5. റിട്ടേൺ പരിശോധനാ പരാമർശങ്ങൾ :
- സ്ഥലം :
തീയതി : ഉടമയുടെ ഒപ്പ് :

ഓഫീസ് ഉപയോഗത്തിന്

പരിശോധന റിപ്പോർട്ട് : തൃപ്തികരം/തൃപ്തികരമല്ല
അഭിപ്രായം :

സ്ഥലം:

തീയതി : അന്വേഷണ ഉദ്യോഗസ്ഥന്റെ ഒപ്പ് :

പേര് :

ഉദ്യോഗപ്പേര് :

ഔദ്യോഗിക മേൽവിലാസം:

റിട്ടേൺ നിരസിച്ചു/അംഗീകരിച്ചു

റിട്ടേൺ നിരസിച്ചാൽ, നിരസിക്കാനുള്ള കാരണം :

സ്ഥലം :

തീയതി: ചുമതലപ്പെട്ട ഉദ്യോഗസ്ഥന്റെ ഒപ്പ്:

പേര് :

ഉദ്യോഗപ്പേര് :

ഔദ്യോഗിക മേൽവിലാസം



ഫാറം 15
(ചട്ടം 15 (എ) കാണുക)

നോട്ടീസ്

നോട്ടീസ് നമ്പർ.....

തീയതി.....

..... (പേരും വിലാസവും) എന്ന താങ്കൾ 2021-ലെ കേരള മത്സ്യസംഭരണവും വിപണനവും ഗുണനിലവാര പരിപാലനവും ആക്ടിന്റെ (2021-ലെ 16) 25-ാം വകുപ്പ് പ്രകാരം കേരള സംസ്ഥാനത്തിൽ താങ്കളുടെ പരിധിയിൽ വരുന്ന പരിശോധനയ്ക്ക് വിധേയമാക്കിയതിൽ നിന്ന് താഴെ പറയുന്ന കാരണങ്ങളാൽ ഉപയോഗിക്കാൻ പാടില്ലാത്തതും ആയതിനാൽ ഉടൻ തന്നെ നമ്പർ അനുമതിപത്ര പ്രകാരം പ്രവർത്തനം നടത്തുന്ന ന് നിർത്തൽ /അടച്ചു പൂട്ടൽ മെമ്മോ നൽകുന്നു.

അടച്ചു പൂട്ടലിന്റെ കാരണം ആയതിനാൽ നിയമാനുസൃതമല്ലാതെ അനധികൃതമായി താങ്കൾ നടത്തിവരുന്നതായ പ്രവർത്തനം ഈ നോട്ടീസ് കൈപ്പറ്റി 7 ദിവസങ്ങൾക്കകം നിർത്തിവയ്ക്കേണ്ടതാണെന്ന് ടി നിയമം പ്രകാരം താങ്കളെ അറിയിക്കുന്നു. വിരുദ്ധമായി പ്രവർത്തിക്കുന്ന പക്ഷം ഇനിയൊരറിയിപ്പ് കൂടാതെ ടി നിയമം പ്രകാരം, ടി സ്ഥാപനം താങ്കളുടെ നഷ്ടോത്തരവാദിത്വത്തിൽ അടച്ചു പൂട്ടുന്നതായിരിക്കുമെന്നും ഇതിനാൽ അറിയിക്കുന്നു.

ആയതിനാൽ മേൽ കുറ്റസ്ഥാപനത്തിൽ, താങ്കൾക്കെതിരെ പ്രോസിക്യൂഷൻ നടപടികൾ സ്വീകരിക്കാതിരിക്കുവാൻ കാരണമെന്തെങ്കിലുമുണ്ടെങ്കിൽ ആയത് ഈ നോട്ടീസ് കൈപ്പറ്റി 7 ദിവസത്തിനകം രേഖാമൂലം ഈ ഓഫീസിൽ ബോധിപ്പിക്കേണ്ടതും, നിശ്ചിത സമയത്തിനുള്ളിൽ തൃപ്തികരമായ കാരണം ബോധിപ്പിക്കാത്ത പക്ഷം മറ്റൊരറിയിപ്പില്ലാതെ തന്നെ താങ്കൾക്കെതിരെ പ്രോസിക്യൂഷൻ നടപടികൾ സ്വീകരിക്കുന്നതായിരിക്കുമെന്നും ഇതിനാൽ അറിയിക്കുന്നു.

പ്രോസിക്യൂഷൻ നടപടികൾ ഒഴിവാക്കി, കുറ്റം രാജിയാക്കുവാൻ താങ്കൾ ഉദ്ദേശിക്കുന്നുവെങ്കിൽ ഈ നോട്ടീസ് കൈപ്പറ്റി 7 ദിവസത്തിനകം ചട്ടങ്ങളിലെ 16-ാം ചട്ട പ്രകാരം അപേക്ഷ, ഈ ഓഫീസിൽ സമർപ്പിക്കേണ്ടതാണെന്നും ഇതിനാൽ അറിയിക്കുന്നു.

ഫിഷറീസ് ഓഫീസർ

സ്ഥലം.....

(പേര്.....)

തീയതി.....

.....ഫിഷറീസ് ഓഫീസ്



ഫാറം 16
(ചട്ടം 16 (I) (ജി) കാണുക)

റിപ്പോർട്ട്

നമ്പർ.....

തീയതി.....

..... (പേരും വിലാസവും) എന്ന താങ്കൾ 2021-ലെ കേരള മത്സ്യസംഭരണവും വിപണനവും ഗുണനിലവാര പരിപാലനവും ആക്ട് (2021-ലെ 16) പ്രകാരം കേരള സംസ്ഥാനത്തിൽ താങ്കളുടെ പരിധിയിൽ വരുന്ന പരിശോധനയ്ക്ക് വിധേയമാക്കിയതിൽ നിന്ന് താഴെ പറയുന്ന കാരണങ്ങളാൽ അവ ഉപയോഗിക്കാൻ പാടില്ലാത്തതും ആയതിനാൽ ഉടൻ തന്നെ നശിപ്പിക്കുവാൻ തീരുമാനിച്ചിട്ടുള്ളതാകുന്നു.

ക്രമ നം.	മത്സ്യത്തിന്റെ ഇനം	തൂക്കം	കാരണം

മേൽ പട്ടികയിൽ സൂചിപ്പിച്ചിട്ടുള്ള ഗുണനിലവാരമില്ലാത്തതായി കണ്ടെത്തിയ മത്സ്യങ്ങളെ രീതിയിൽ നശിപ്പിച്ചിട്ടുള്ളതായി ഇതിനാൽ റിപ്പോർട്ട് ചെയ്യുന്നു.

സ്ഥലം.....

ഫിഷറീസ് ഓഫീസർ
(പേര്.....)

തീയതി.....

..... ഫിഷറീസ് ഓഫീസ്

ഓഫീസ് സീൽ

ഗവർണ്ണറുടെ ഉത്തരവിൻ പ്രകാരം

അബ്ദുൾ നാസർ ബി ഐ എ എസ്
സ്പെഷ്യൽ സെക്രട്ടറി



വിശദീകരണക്കുറിപ്പ്

(ഇത് വിജ്ഞാപനത്തിന്റെ ഭാഗമാകുന്നതല്ല. എന്നാൽ അതിന്റെ പൊതു ഉദ്ദേശ്യം വെളിപ്പെടുത്തുന്നതിന് ഉദ്ദേശിച്ചുകൊണ്ടുള്ളതാണ്.)

2021-ലെ കേരള മത്സ്യസംഭരണവും വിപണനവും ഗുണനിലവാര പരിപാലനവും ആക്ടിലെ (2021-ലെ 16-ാം ആക്ട്) 33-ാം വകുപ്പ് (1)-ാം ഉപവകുപ്പ് പ്രകാരം പ്രസ്തുത ആക്ടിലെ വ്യവസ്ഥകൾ നടപ്പിൽ വരുത്തുന്നതിനായി ചട്ടങ്ങൾ ഉണ്ടാക്കുവാൻ സർക്കാരിന് അധികാരം നൽകുന്നു. മേൽപ്പറഞ്ഞ ആവശ്യത്തിലേയ്ക്കായി ചട്ടങ്ങൾ ഉണ്ടാക്കുവാൻ സർക്കാർ തീരുമാനിച്ചു.

മേൽപ്പറഞ്ഞ ആവശ്യം നിറവേറ്റുന്നതിനു ഉദ്ദേശിച്ചുകൊണ്ടുള്ളതാണ് ഈ വിജ്ഞാപനം.

